




రోజా లక్ష్మిబర్న్

# కామితోకం

ఏప్రిల్ 2013

మాసపత్రిక

వెల: రూ.7



ప్రజలతో

సంబంధాలే

ప్రాణసమానం

హ్యూగో చావేజ్ కు జోహార్లు





కార్మికోద్యమ అరుణతార

# రోజూ లక్షెంబర్

“కమ్యూనిస్టులవద్ద ఏమీ మంత్రదండముందోగాని మట్టినుండి మాణిక్యాలను సృష్టిస్తారని” తెలంగాణా సాయుధపోరాటకాలంలో సామాన్యులు మహావీరులుగా, నాయకులుగా ఎదిగిన తీరును చూసి నాడు ఆశ్చర్యపోయారు. అది ఒక్క మన తెలంగాణాకే కాదు ప్రపంచవ్యాప్తంగా కూడా కమ్యూనిస్టు యోధుల జీవితచరిత్రలుచూస్తే నిజం అనిపిస్తుంది. అది సామ్యవాద సిద్ధాంతం యొక్క ఆశయబలం. సమసమాజ స్థాపనకై జీవితాలను ధారపోసిన ఎంతోమంది మహనీయులు అన్ని దేశాల్లోను కనబడతారు. అటువంటివారిలో జర్మనీ కమ్యూనిస్టుపార్టీ వ్యవస్థాపక సభ్యురాలు, విప్లవకారిణి, జర్నలిస్టు, మేధావి మరెన్నో అమోఘమైన పార్షాలుగల రోజాలక్షెంబర్ ప్రపంచకార్మికోద్యమ చరిత్రలో అరుణతారలా మెరుస్తుంది.

ఆవిడ సహచరిణి ప్రఖ్యాత జర్మన్ కమ్యూనిస్టునేత క్లారాజట్కిన్ మాటల్లో చెప్పాలంటే “రోజాలక్షెంబర్లో సోషలిజం భావన పూర్తిఆధిపత్యంతో శక్తివంతమైన సృజనాత్మక ఉద్యేగంగా ఆమె మనస్సును శరీరాన్ని ఆక్రమించుకుని ఉంటుంది. విప్లవానికి సంసిద్ధం చేయడం, సోషలిజానికి బాటలువేయడం తన కర్తవ్యంగా దీక్ష పూనిన ఒక అరుదైన మహిళ. విప్లవంలో జీవించడం పోరాటాలలో పాల్గొనడం ఆమెకు అత్యధిక ఆనందకరమైనది. మాటల్లో వర్ణించడానికి వీలులేని ఆత్మబలంతో, నిస్వార్థంతో, అంకితభావంతో ఆమె తన సర్వస్వాన్ని, సమస్తాన్ని సోషలిజానికి అర్పించింది. ఆమె మరణంలోనేకాదు ఎన్నో ఏళ్ళుగా ప్రతిరోజు, ప్రతిగంట తన పనిలోను పోరాటాల్లోను తన లక్ష్యానికే అంకితమయింది. ఆమె ఒక విప్లవఖడ్గం. ఒక విప్లవజ్వాల.”

**బాల్యం-విద్యాభ్యాసం-ఉద్యమం:** తనను తాను శ్రామిక ప్రపంచపౌరురాలిగా ప్రకటించుకున్న రోజాలక్షెంబర్ రష్యాఆధీనంలోని పోలాండ్లో 5 మార్చి 1871నాడు ఒక యూదు కుటుంబంలో జన్మించింది. కలపవ్యాపారిఅయిన ఎలియజ్ లక్షెంబర్గ్ ఐదుగురుపిల్లల్లో ఆమె ఆఖరుది. ఆమె తల్లిపేరు లీనాలవెన్స్టైన్. తన ఐదోఏట తీవ్రంగా జబ్బుపడటంతో రోజాలక్షెంబర్గ్ కాలు అవిటిదయింది. ఆమెను జీవితాంతం సయాటికా వ్యాధి సతాయించింది. వారాల్లో విద్యాభ్యాసం గడించారు. హైస్కూలులో అత్యుత్తమ శ్రేణి ప్రతిభ కనబరచినప్పటికీ అధికారులపట్ల ఆమె ప్రదర్శించిన తిరుగుబాటుభావాలకుగాను గోల్డ్మెడల్ ఇవ్వకుండా తిరస్కరించారు. 16వఏటనుండే తాను విప్లవకార్యకలాపాలలో పాల్గొనడం ప్రారంభించింది. ట్రేడ్ యూనియన్లు, సమ్మెలను నిర్వహించింది. ఆమెపై నానాటికీ ప్రభుత్వ నిర్బంధం పెరిగి అరెస్టుకు గురయ్యే అవకాశం కనబడటంతో 1889సం॥లో స్విట్జర్లాండ్కు రహస్యంగా పారిపోయింది. జ్యూరిచ్ యూనివర్సిటీలో విద్యార్థినిగాచేరి జీవశాస్త్రం, రాజకీయ ఆర్థికశాస్త్రం, న్యాయశాస్త్రాలను అధ్యయనం చేసింది. 2సం॥ల తర్వాత పారిస్లోని ముఖ్యమైన పోలిష్ లైబ్రరీలో పరిశోధన సాగించింది. 1898లో డాక్టరేట్ సాధించింది. ఆకాలంలో జర్నలిస్టు వృత్తిలో ప్రవేశించింది. ఎంతోమంది రష్యన్ విప్లవకారులు, సోషలిస్టుబృందాలతో పరిచయాలేర్పడ్డాయి. సోషల్డెమోక్రటిక్ పార్టీ ఆఫ్ కింగ్డమ్ ఆఫ్ పోలాండ్ అండ్ లిథుయానియా(ఎస్డికెపిఎల్) నాయకురాలిగా ఎదిగింది. 1892 నుండి 1919వరకు తన జీవితకాలంలో ఆమె దాదాపు 700దాకా వ్యాసాలు, కరపత్రాలు, ప్రసంగాలు, గ్రంథాలు ప్రచురించింది. పెట్టుబడిదారి దోపిడికి వ్యతిరేకంగా సోషలిజాన్ని బలపరుస్తూ ఎన్నో రచనలు చేసింది. లెనిన్ సమకాలీనురాలైన రోజా లక్షెంబర్గ్ ఆయనతో ఎన్నో సిద్ధాంత వాదవివాదాలలో పాల్గొంది.

జర్మనీ దేశస్తుడిని వివాహం చేసుకోవడంద్వారా జర్మనీ పౌరసత్వాన్ని సంపాదించుకుంది. 1898కల్లా జర్మన్ సోషల్ డెమాక్రటిక్ పార్టీ (ఎస్పిడి)లో వామపక్ష విభాగానికి నాయకురాలయింది. రెండో ఇంటర్నేషనల్ సమావేశంలో పాల్గొంది. 1905లో రష్యా పోలాండ్లో జరిగిన విప్లవంలో పాలుపంచుకుంది. క్లారాజట్కిన్కు సహచరిణిగా అంతర్జాతీయ శ్రామిక ఉద్యమానికి, మహిళా శ్రామికుల విముక్తికి కృషిచేసింది. 1904లో కొద్దికాలంపాటు జైలుజీవితం గడిపింది. ఎస్డికెపిఎల్కు మానిఫెస్టో రచించింది. 1906లో వారాల్లో అరెస్టయి అనారోగ్యకారణాలవల్ల విడుదలయి జర్మనీకి తిరిగివచ్చింది. ఎస్పిడి పార్టీ పాఠశాలలో ఉపాధ్యాయినిగా పనిచేస్తూ ఎన్నో గ్రంథరచనలు సాగించింది. జర్మన్ సోషలిస్టు పార్టీలోని మితవాదులతో విభేధించి 1916లో స్పార్టకస్ లీగ్ను స్థాపించింది. 2సం॥ల తర్వాత అదే జర్మన్ కమ్యూనిస్టు పార్టీగా రూపాంతరం చెందింది. మొదటి ప్రపంచయుద్ధకాలంలో తన విప్లవకార్యకలాపాలకుగాను రోజాలక్షెంబర్గ్ చాలాకాలం జైలుజీవితాన్ని గడిపింది. రష్యావిప్లవాన్ని ఆహ్వానించింది. జైలుజీవితంలోను ఎన్ని వత్తిళ్ళలోనయినా ఆమె తన మనోస్థైర్యాన్ని, చిరునవ్వును కోల్పోలేదు. స్పార్టసిస్టుల నాయకత్వంలో ప్రభుత్వానికి వ్యతిరేకంగా బెర్లిన్లో సాయుధతిరుగుబాటుకు నిర్ణయంతీసుకోవడాన్ని ఆమె వ్యతిరేకించింది. విప్లవకారులకు అంతబలం లేదని ఆమె వాదించింది. కాని మెజారిటీ నిర్ణయం తిరుగుబాటుకు అనుకూలంగా రావడంతో రోజాలక్షెంబర్గ్ కూడా సంపూర్ణ శక్తితో దానిలో పాల్గొంది. ఆవిడ ఊహించినట్లుగానే ఆ తిరుగుబాటు విఫలమై ప్రభుత్వం, ఫాసిస్టుమూకల దమనకాండకు గురయ్యింది. రోజాలక్షెంబర్గ్ను, మరోనాయకుడు కార్ల్ లీబెక్ట్లను పట్టుకుని 15/16 జనవరి 1919నాడు ఫాసిస్టుమూకలు చిత్రహింసలు చేసి హత్య చేసారు. రోజాలక్షెంబర్గ్ శవాన్ని ఒక కాలువలో పారేసారు. మే నెలలో ఆమె శవం ఆ కాలువలో దొరికింది. జూన్ 13నాడు ఆమె తోటి విప్లవకారుడు లీబెక్ట్ తోపాటు హత్యకు గురయిన ఇతర విప్లవకారుల సమాధులపక్కనే ఆమెను సమాధి చేసారు. ఆమె అంత్యక్రియలకు పెద్దఎత్తున మౌనప్రదర్శన చేసారు. ఈనాటికీ ఆమె సమాధివద్ద వామపక్ష పార్టీలు ప్రగతిశీలురు, అభిమానులు నివాళులర్పిస్తూనే ఉంటారు.

8 మార్చినాడు అంతర్జాతీయ శ్రామిక మహిళా దినోత్సవం ప్రకటనలోను, అంతర్జాతీయ శ్రామికవర్గ విముక్తికోసం క్లారా జట్కిన్ తో పాటు రోజాలక్షెంబర్గ్ చేసిన కృషి చరిత్రలో చిరస్మరణీయంగా నిలిచిపోయింది. జాతీయంగానే కాకుండా అంతర్జాతీయంగా కూడా కార్మికవర్గ ఐక్యతకు కృషిచేశారు. ఒక దేశకార్మికుడు మరోదేశ కార్మికవర్గంతో యుద్ధంచేసి నాశనం కావద్దని ప్రపంచయుద్ధాలకు వ్యతిరేకంగా పోరాడి అంతర్జాతీయస్ఫూర్తిని చాటిన రోజాలక్షెంబర్గ్ను స్మరించుకోవడం, నివాళులర్పించడం మన కర్తవ్యం.



ఏప్రిల్ -2013

# కార్మికకోకం

సి.ఐ.డి.యు. ఆంధ్రప్రదేశ్ కమిటీ మాసపత్రిక

సంపుటి : 26 సంఖ్య : 4  
విడి ప్రతి వెల : రు. 7/-  
సం॥ చందా : రు. 75/-

## విషయ సూచిక

సంపాదకీయం	1
కార్మికీయం	2
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-17
కథ	22-23
కవిత	24
సామాజిక న్యాయం	25,26
బాలల లోకం	27
అంతర్జాతీయం	28
రాష్ట్ర బడ్జెట్ పై	29,30
జాతీయం	31
క్రామిక మహిళ	32

### మేనేజర్

కార్మికకోకం

ఇ.నెం : 1-7-139/44, ఎన్.వి.ఐ. స్మారక కేంద్రం, ఎన్.ఆర్.కె.నగర్,  
రిసాలగడ్డ, జమిన్ స్టాన్ ఫూర్, ముషీరాబాద్, హైదరాబాద్ -20,  
ఫోన్ : 27612474, ఫ్యాక్స్ : 27646565

### ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు

పర్నా సత్యనారాయణ,

ఆర్. సుధాభాస్కర్, పి.అజయ్ కుమార్,

పి.రోజా, సత్యభాస్కర్,

### మేనేజరియల్ బోర్డు

మేనేజర్ : పి.రాజారావు

సభ్యులు :

ఎస్.పుణ్యవతి, ఆర్.వి.నర్సింహారావు,

వై.సోమన్న పాలడుగు సుధాకర్.

# చిలక కన్నూర్

ఐక్య పోరాటాల వెలుగుల సేవధ్యంలో కన్నూరు సిఐటియు అఖిలభారత మహాసభలకు ప్రాధాన్యత పెరిగింది. సరళీకృత ఆర్థిక విధానాలు యావన్మంది కార్మికులకు, కాదు, కాదు....! యావద్దేశానికే వినాశకరంగా ఉంటాయని 1991 వసంతకాలంలోనే 'సీటు' కోయిల కూసింది. అప్పుడున్న అనుమాన మేఘాలు తేలిపోగా భారత కార్మికోద్యమం సిఐటియుతో గొంతుకలపడమే కాదు, కలిసి కదం తొక్కుతున్నది.

భారతీయులకు పోరాటాలు కొత్తకాదు! భారత కార్మిక వర్గానికీ కొత్త కాదు! మంగల్ పాండేలు, "మన్యం వీరు"లను గన్న భారతావని బ్రిటిష్ వారిని గడగడలాడించింది. పెట్టుబడి దాష్టీకాన్ని ప్రశ్నిస్తూనే మన దేశ కార్మికోద్యమం పురుడు పోసుకుంది. అక్కడితో ఆగలేదు. చుట్టూ పెల్లుబుకుతున్న స్వాతంత్ర్యోద్యమంలో మమేకమైంది. దాని పరాకాష్ట రాయల్ ఇండియన్ నేవి తిరుగుబాటుకు బాసటగా నిలిచింది. స్వాతంత్ర్యానంతరం భారతదేశ కార్మికోద్యమం 'రాజకీయ' చీలికలు పేలికలైంది. దాన్ని సమైక్యంగా కదిలించగల అంశాలు కరువైనాయి.

ప్రభుత్వాలు, ప్రభుత్వ విధానాలను ప్రతిఘటించడం వెనుకపట్టు పట్టిన సేవధ్యంలో భారత కార్మికోద్యమ వివేకాశంలో పర్లపోరాట సిద్ధాంతాన్ని ఆవిష్కరించింది సిఐటియు ఆవిర్భావం. 1970లో ప్రారంభ సభ నుండే కార్మికోద్యమ ఐక్యతకై అది పరితపించింది. పలవరించింది. 2010 సెప్టెంబర్ 7, 2012 ఫిబ్రవరి 28, 2013 ఫిబ్రవరి 20, 21 దేశవ్యాపిత సమ్మెలు "సీటు" కన్నకలలను సాకారం చేశాయి. నయా ఉదారవాద విధానాల ప్రతిఘటనే భారతకార్మికవర్గాన్ని సమైక్యం చేస్తున్నది. ఈ శుభ ఘడియ కోసమే సిఐటియు నాలుగు దశాబ్దాలకు పైగా నిరీక్షిస్తున్నది.

ఒక్కొక్కటిగా ప్రభుత్వరంగ పరిశ్రమలు దేశ, విదేశ పెట్టుబడిదారుల వశమవుతున్నాయి. ఉపాధి అవకాశాలు ఘనీభవిస్తున్నాయి. 2000-05 మధ్య 2.7 శాతం వున్న ఉద్యోగాలు 2005-10 మధ్య 0.8%నికి పరిమితమైనాయి. ఎస్ఎస్సీ, ఆపైన చదివిన వారిలో నిరుద్యోగం పెచ్చరిల్లుతున్నది. నిరుద్యోగం ఈ విధంగా విలయతాండవం చేస్తుండగా, దొరుకుతున్న ఉపాధి కూడా నాసిరకంగా ఉంటున్నది. కాంట్రాక్టు, క్యాజువల్ కార్మికులుగా కొలుపు తీరుతున్న వారు కోట్లల్లో వున్నారు. ప్రభుత్వ, ప్రైవేటు పరిశ్రమల్లో ప్రధాన ఉత్పత్తి వీరి ద్వారానే సాగుతున్నది.



పెట్టుబడిదారుల లాభాలే పరమాపధిగా సాగుతున్న నేటి విధానంలో కోట్లాది ఇటువంటి కార్మికులకు కనీస వేతనాలు కూడా అందని మ్రావులే. రాజీవ్ గాంధీ కాలంతో మొదలై ఆ తర్వాతి ఏడుగురు ప్రధానుల కాలంలోనూ భారత ఆర్థిక వ్యవస్థకు, దాని స్వావలంబనకు తూట్లు పొడుస్తున్నారు. పార్టీలు, వాటి జెండాలు వేరైనా, అమలు జరిపే నాయకులు వేరైనా, పెట్టుబడి కోటలను మాత్రం భద్రంగా చూసుకుంటున్నారు.

దాలరు బిలియన్ల సంఖ్యలో భారతదేశమే ముందుందట! ఫోర్స్ లిస్టులో మొదటి పదిమందిలో నలుగురు భారతీయులున్నారని గర్వపడదామా?! 83 శాతం భారతీయులు రోజుకు రు.20లు కూడా ఖర్చు చేయలేని స్థితిలో వున్నారని సిగ్గు పడదామా?! పెరుగుతున్న నిరుద్యోగం, పేదరికం మన దేశాన్ని సబ్ సహారన్ ఆఫ్రికా దేశాల సరసన నిల్చేపెడుతున్నాయి.

ఈ విషయాలు కార్మికోద్యమం ముందు నూతన సవాళ్ళు విసురుతున్నాయి. కొన్ని పరిశ్రమల్లో సమ్మెలు జరిగాయి. జరుగుతాయి. అవన్నీ కలసి దేశ వ్యాపిత పోరాటాలుగా మారేస్తున్నాయి. బ్యాంకింగ్, ఇన్సూరెన్స్ వంటి రంగాల్లో సాగిన ఐక్యపోరాటాలు కనీసం ఇరవయ్యేళ్ళుగా సంస్కరణలను వాయిదా వేయించగలిగాయి. ఐక్యంగా ఉద్యమించి కొన్ని ప్రభుత్వరంగ పరిశ్రమలను రక్షించుకోగలిగారు. హిందుస్తాన్ జింక్ వంటివి కనీస ప్రతిఘటన కూడా లేక ప్రైవేటీకరణ బకాసురిడి భోజనమైపోయాయి.

ఈ అనుభావాలను కన్నూర్ లో కలబోసుకుంటుంది సిఐటియు అఖిలభారత మహాసభ. బరితెగించి పెట్టుబడిదారుల సేవకు అర్రులు జాస్తున్న యుపిఎ-2కు చెక్ పెట్టే మార్గాలన్నేషించాలి. అంతర్జాతీయ అనుభవాల సారాన్ని ఆకళింపు చేసుకుని "భారతదేశ పంథా"లో పురోగమించాలి. అందుకు కన్నూర్ వేదిక అవుతుందని ఆశిద్దాం!! ★








## కార్మికలోకం

లేఖలు



## ఉగాది శుభాకాంక్షలు

ఎదల వ్యధలను త్రుంచ

కార్మికలోకంలోనుఖ సంతోషాలు పెంచస

శ్రీవిజయనామ సంవత్సరమొస్తోంది

అంతులేని ఆనందం కార్మికపరం చేస్తుంది

కాంక్షల పరిమళాలు వ్యాపిస్తాయి

శ్రీవిజయనామ సంవత్సరంలో

కలల పుష్పాలు పరిమళిస్తాయి

ఈ నూతన సంవత్సరంలో

కోకిలమ్మ కూతతో

మనసు పొరల్లో ఆత్మీయత తేనె కురుస్తుంది

మావికొమ్మపూతతో

కనులు విందై సిరుల సంకేతం అందుతుంది

ప్రతి ఇంటిలో

మానవీయ విలువలు అంకురిస్తాయి

ప్రతి ఇంటిలో

మమతానురాగాలు మల్లెలై వికసిస్తాయి



ఆర్థిక విజయాలు దరిచేర్చి

హార్థిక విషయాలు మనిషి పరం చేసి

ఈ విజయనామ సంవత్సరం

పెంచును మతసామర్యం

-మేడిచర్ల సూర్యప్రకాశరావు,

బి.ఏ.

రామరాజులంక

తూర్పుగోదావరి జిల్లా

## చందాదారులకు విజ్ఞప్తి

మీకు వచ్చే పత్రిక అడ్రసుపైన మీకు పత్రిక ఎప్పుటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు.

చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అడ్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది.

అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వగలరు.

- మేనేజర్

## పాఠకులకు

## గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది.

'కార్మికలోకం లేఖలు' అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము.

కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్‌పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్



గుండెలో ఉండే రక్తనాళాల్లో పూడికలు వచ్చి... గుండె కండరానికి రక్తసరఫరా నిలిచిపోవటం... ఎవరికైనా జీవితంలో ఎదురయ్యే అతి పెద్ద ఉపద్రవం! అదే గుండెపోటు!! ఆధునిక కాలంలో ఎంతో మంది ప్రాణాలను క్షణాల్లో హరించివేస్తున్న ఈ సమస్యను తేలిగ్గా తీసుకోవటానికి లేదు. ఒకప్పుడు ఏదో పెద్ద వయసులోనే వస్తుందనుకునే ఈ సమస్య ఇప్పుడు మధ్యవయసులో, ఇంకా చెప్పాలంటే చిన్నవయసులో కూడా ముంచుకొచ్చేస్తోంది. దీని బారినపడకుండా మనల్ని మనం రక్షించుకోవాలంటే... అసలీ పూడికలేమిటో... ఇవెందుకు వస్తాయో అర్థం చేసుకోవటం చాలా అవసరం.

### పూడిక తెచ్చే పోటు!

రక్తం మన ప్రాణం! రక్తం సరఫరా లేకుండా మన శరీరంలో ఏ భాగమూ... ఏ కణమూ కూడా పని చెయ్యలేదు. అందుకే మన గుండె శరీరం మొత్తానికి రక్తాన్నిపంపింగ్ చేస్తుంటుంది. అయితే ఇదే సూత్రం గుండెకూ వర్తిస్తుంది. మన గుండె నిరంతరం కొట్టుకుంటూ పనిచేస్తుండాలంటే.... దానికి రక్త సరఫరా అవసరమే! ఆ పని చేసేవే గుండె గోడల్లో ఉండే 'కరోనరీ' ధమనులు. సున్నితమైన ఈ ధమనులు గుండె గోడల పైపొరల్లో ఉండి.... గుండె కండరం మొత్తానికి నిరంతరం రక్తాన్ని అందిస్తుంటాయి.


ఇలా గుండెకు రక్తాన్ని అందించే ధమనులేమిటో చూద్దాం. కుడివైపు ఉండేది. దీన్ని రైట్ కరోనరీ ఆర్టరీ- ఆర్టీఏ అంటారు. ఒక ఎడమవైపు వెళ్లేది లెఫ్ట్ కరోనరీ ఆర్టరీ. ఇది కొద్ది దూరం రాగానే రెండు పాయలుగా చీలుతుంది. వీటిలో ఒకదాన్ని సర్క్యమ్ ఫ్లెక్స్, రెండోదాన్ని 'లెఫ్ట్ యాంటీరియర్ డిసెండింగ్ ఆర్టరీ - ఎల్ఏడి' అంటారు. వీటిని స్థూలంగా చూస్తే - కుడి ధమని ఒకటి, ఎడమవైపు రెండు.... ఇలా కరోనరీ ధమనులు మూడని చెప్పుకోవచ్చు. మన ఇళ్లలోని నీళ్ల గొట్టాల్లో పాచి పేరుకున్నట్టే... ఈ మూడింటిలో కొలెస్ట్రాల్ కొవ్వు ముద్దలు పేరుకుని... అవి రక్త ప్రవాహానికి అడ్డుగా తయారవ్వచ్చు. వీటినే సాధారణంగా 'బ్లాక్'లని అంటుంటారు. ఈ బ్లాక్లు చాలా ప్రమాదకరం. ఎందుకంటే ఏదైనా నాళంలో బ్లాక్ ఏర్పడితే.... దాని నుంచి కిందికి రక్తం వెళ్లక.... ఆ ప్రాంతంగుండె కండరం దెబ్బతింటుంది. గుండె పోటు ముంచుకొస్తుంది? అందుకే పూడికల విషయంలో చాలా జాగ్రత్త అవసరం.

### పూడికలు వచ్చే ముప్పు ఎవరికి ఎక్కువ?

గుండెలో రక్తనాళాలు పూడుకుపోయి... గుండెపోటు ముప్పు ముంచుకొచ్చే అవకాశం ఎవరికి ఎక్కువ ఉంటుందో ఇప్పుడు చాలా మందికి తెలియదు. తెలిసినా వారితో చాలా మంది శ్రద్ధ తీసుకోవటం లేదు. ఈ క్రింది సమస్యలున్న వారంతా... తమకు గుండె పోటు ముప్పు పొంచి ఉంటుందని గుర్తించటం అవసరం. - మధుమేహం, - హైబీపీ ఉన్నవాళ్ళు, - కొలెస్ట్రాల్, ట్రైగ్లిజరైడులు ఎక్కువగా ఉన్నవాళ్ళు, - పొగతాగే అలవాటున్న వాళ్ళు, -

## ప్రాణాలు హరించే రక్తనాళాల్లో పూడిక

ఊబకాయలు, - తగినంత శారీరక శ్రమ, - వ్యాయామాలు చెయ్యనివారు, - సాధారణంగా రక్తనాళాలు పూడుకుపోవటమన్నది 40-50 ఏళ్ల పైబడిన వారికే ఎక్కువ. కానీ ఇటీవలి కాలంలో ఇంకా చిన్న వయసులోనే అంటే 30-40 మధ్య వయసు వారిలో కూడా గుండె రక్తనాళాల్లో పూడికలు కనబడుతున్నాయి. కాబట్టిఎటువంటి ముప్పులున్నా చిన్న వయసు నుంచీ జాగ్రత్తలు అవసరమని గుర్తించాలి. - ఇవి కాకుండా రక్తంలో - లైపోప్రోటీన్-ఎ, హోమోసిస్టీన్, కార్డిమోలిపిన్, ఫైబ్రినోజెన్ వంటివి ఉన్న వారికి పూడికలు వచ్చే ముప్పు ఎక్కువ. సాధారణంగా గుండెకు సంబంధించిన పరీక్షల ప్యాకేజీలో ఇవీ ఉంటాయి. లేదా అనుమానం బలంగా ఉన్న వారికి వైద్యులు ఈ పరీక్షలు చేయిస్తారు.



పూడికలున్నాయోమో పరీక్షలు ఎవరికి అవసరం? - పైన చెప్పిన ముప్పుల్లో ఒకటి, రెండు కంటే ఎక్కువ ముప్పులున్న ప్రతి ఒక్కరూ పరీక్ష చేయించుకోవటం అవసరం.

**ఇవే కాకుండా :-** కాస్త శ్రమ చేస్తే గుండెనొప్పి లేదా ఆయాసం వంటివి వస్తున్న వాళ్ళు - కుటుంబంలో గుండెపోటు చరిత్ర ఉన్నవాళ్ళు - శారీరకంగా అధికంగా శ్రమించే క్రీడాకారులు, పోలీసు వంటి ఉద్యోగాలకు 'ఫిట్నెస్' పరీక్షలకు వెళుతున్న వాళ్ళు, అలాగే తరచూ ఫిట్నెస్ పరీక్షలు అవసరమయ్యే ఫైలెట్ల వంటి ఉద్యోగులు.

....వీరంతా కూడా గుండెలో పూడికలు ఉన్నాయోమో పరీక్ష చేయించుకోవటం చాలా అవసరం. **అపోహలు :** ఈసీజిగానీ, ఎకో పరీక్ష గానీ, 'నార్మల్' అయితే గుండెలో పూడికలు లేవనేం కాదు. ట్రెడ్మిల్ పరీక్షలో నెగిటివ్ వస్తే గుండె పోటు వచ్చే అవకాశాలు తక్కువేగానీ అస్సలుండవని కాదు.

ఒకసారి స్టంట్ పెట్టిన తర్వాత, లేదా బైపాస్ ఆపరేషన్ తర్వాత జబ్బు పూర్తిగా నయమైపోయిందని చాలా మంది అనుకుంటూ ఉంటారు. కానీ ఇది నిజం కాదు. స్టంట్ సాయంతో, లేదా బైపాస్ ఆపరేషన్ సాయంతో మనం... రక్తనాళంలో ఇప్పటికే ఉన్న ఆవరోధాన్ని తొలగించగలగడమే గానీ మళ్ళీ కొత్తగా పూడికలు రాకుండా అదేమీ అడ్డుకోదు.

**జాగ్రత్తలు** 1. నిత్యం పీచు ఎక్కువగా ఉండే శాకాహారం ఎక్కువగా తీసుకోటం. 2. నిత్యం వ్యాయామం చెయ్యటం. 3. మధుమేహం, హైబీపీ, కొలెస్ట్రాల్, ట్రైగ్లిజరైడ్ల వంటివాటిని కచ్చితంగా అదుపులో ఉంచుకోవటం. ఇవి చాలాచాలా ముఖ్యం. స్టంట్, బైపాస్ సర్జరీల వంటివి సాధ్యం కాకపోయినా... ఈ జాగ్రత్తలతో పూడికలు బాగా తగ్గుతున్నాయని ఎయిమ్స్ అధ్యయనాల్లో నిర్ధారించారు కాబట్టి వీటిని తక్కువ అంచనా వెయ్యటానికి లేదు.





# ప్రజలతో సంబంధాలే ప్రాణ సమానం

మన కాలపు మహాయోధుడు, వెనుజులావేగు చుక్క హ్యూగో-చావేజ్ మరణవార్త వెనుజులా ప్రజలను శోకసముద్రంలో ముంచింది. అమెరికా సామ్రాజ్యవాద పెత్తందారి తనాన్ని సవాల్ చేసి ఆయిల్ కంపెనీలను జాతీయం చేశాడు. భూములు పంచి, పేదలకు ఇళ్ళు నిర్మించి వెనుజులా ప్రజల మదిలో చెరగని సంతకం చేశాడు. నాల్గోసారి దేశాధ్యక్షుడుగా విజయదుదంభి మోగించి సామ్రాజ్యవాదుల కుట్రలను తిప్పికొట్టారు. 21 శతాబ్దపు సోషలిజానికి చిరునామాగా నిలిచారు. ఆయన మార్చి 6న క్యాన్సర్ తో పోరాడి అలసిపోయి అంతిమ శ్వాస వదిలారు. ఆయన మృతికి ప్రపంచమంతటా ప్రగతిశీలవాదులు, ప్రజాస్వామ్యప్రియులు, అనేక దేశాధినేతలు నివాళులు అర్పించారు. కార్మికవర్గ మిత్రుడైన చావేజ్ కు కార్మికలోకం ఘనమైన నివాళి అర్పిస్తూ ఆయన స్వీయరచన నుండి ఈ వ్యాసాన్ని అందిస్తున్నాము.



నేను మిలిటరీ అకాడమీలో 1970లో చేరాను. అప్పటికి నా వయసు కేవలం 17 సంవత్సరాలు. అంటే దాదాపు చిన్నపిల్లవాడినన్నమాట. అప్పట్లో నాకు రాజకీయ ఉద్దేశాలు, ఆశలు ఏమీ లేవు. మొదట్లో నేను బేస్ బాల్ క్రీడాకారుణ్ణి కావాలని కోరుకున్నాను. గెరిల్లా యుద్ధాలు అంతరించిపోతున్న కాలంలో పెరిగిన తరం మాది. ప్రజాతంత్రయుతంగా చూస్తే దేశం స్థిరత్వాన్ని సాధిస్తున్న కాలం అది. కొన్ని ప్రత్యేక పరిస్థితుల నడుమ నేను మిలిటరీ అకాడమీలో చేరాను. ఆండ్రెస్ బెల్లా ప్రణాళికలో నేను ప్రథమ శ్రేణికి చెందినవాడిని. అప్పట్లో పాత సైనిక పాఠశాల ఆధునిక సైనిక విశ్వవిద్యాలయంగా రూపాంతరం చెందింది. అంతకు ముందు అకాడమీలోని విద్యార్థులు

మిలిటరీ అంశాల్లో పట్టభద్రులయ్యేవారు. కానీ నేను చేరే సరికి మిలిటరీ అంశాలతో పాటు విశ్వవిద్యాలయం స్థాయికి చెందిన సైనిక శాస్త్రాల్లో పట్టభద్రులను తయారు చేయటం ప్రారంభమైంది. విశ్వవిద్యాలయం స్థాయిని అందుకోవటానికి పాఠ్యాంశాల్లో మార్పులు చేశారు. మేము రాజకీయ శాస్త్రం చదివాము. సైనిక సిద్ధాంతం పట్ల నాకు ఆసక్తి మొదలైంది. మావో రచనలు నాకు బాగా ఇష్టం. దీంతో ఆయన రచనలు ఎక్కువగా చదవడం ప్రారంభించాను.

మావో రచనలు చదివి కొన్ని నిర్దిష్ట అభిప్రాయాలు ఏర్పరుచుకున్నాను. అందులో ఒకటి యుద్ధంలో అనేక దశలు, అంతరాలు ఉన్నాయన్న విషయం వీటన్నింటినీ సమగ్రంగా చూడాలని ఆయన రచనల్లోనే తెలుసుకున్నాను. అన్ని విషయాలనూ గణించాలని చైతన్యములు చెబుతుంటారు. ఆ రకంగా వారికి మౌలికమైన దృక్పథం ఉండేది. వాస్తవాలకు దగ్గరగా ఉండటానికి



ప్రయత్నించేవారు. మనం గణించాల్సిన వాటిలో (పరిగణనలోకి తీసుకోవాల్సిన వాటిలో) నైతికత ఒకటని మావో అంటుండేవారు. యుద్ధ ఫలితాన్ని నిర్ణయించేది రైఫిల్, యుద్ధవిమానమో, యుద్ధ ట్యాంక్ కాదని, వాటిని నియంత్రించి, ఉపయోగించే మానవుడు, అతని చైతన్యం మాత్రమేనని మావో అంటాడు. ఇక రెండో విషయం, మరింత విస్తృతమైనదిగా నేను భావించే అంశమేమంటే 'చేపకు నీళ్ల అవసరం ఏమిటో సైన్యానికి ప్రజల అవసరం కూడా అంతే'. ఈ విషయాన్ని నేను ఎల్లప్పుడూ అంగీకరిస్తాను. దాన్ని ఆచరణలో పెట్టడానికి ప్రయత్నిస్తాను. అంటే దానర్థం నేను ఎల్లప్పుడూ పౌర సైనిక దృక్పథం కలిగి ఉండేవాడిని. ప్రజలు, సైన్యం మధ్య బలమైన సంబంధాలు ఉండాలని భావిస్తాను.

ఆ కాలంలోనే నేను బాగా అధ్యయనం చేశాను. ప్రజలు, సైన్యం మధ్య సంబంధాల గురించి అందుబాటులో ఉన్న అన్ని పుస్తకాలూ చదివాను. నేను చదివిన వాటిలో ఒకటి క్లాస్ హెల్లర్ రాసిన 'సామాజిక మార్పుకు వాహకంగా సైన్యం' అన్న పుస్తకాన్ని బాగా గుర్తు పెట్టుకున్నాను. సైనిక వ్యూహం, యుద్ధాల చరిత్ర, క్లాజ్ విట్స్, బొలివార్, పేజ్ సైనిక రచనలు, నెపోలియన్, అనిబాల్ వంటి రచనలు విపరీతంగా చదివాను. నేను అధ్యయనం చేసిన రచనల్లో మార్క్స్ రచనలు కూడా ఉన్నాయి. నేను కమ్యూనిస్టును కాదు. కమ్యూనిస్టు వ్యతిరేకిని కూడా కాదు. నాకున్న మంచి మిత్రులు కమ్యూనిస్టులే. మార్క్సిజాన్ని, కమ్యూనిజాన్ని శత్రువుగా చూడటాన్ని కూడా నేను వ్యతిరేకిస్తాను.

రాజ్యాంగ చట్టాన్ని కూడా క్షుణ్ణంగా అధ్యయనం చేశాను. ఎందుకంటే సైనిక శాస్త్రంలో పట్టా పుచ్చుకోవటానికి అధ్యయనం చేయాల్సిన అంశాల్లో అదొకటి. మేము ప్రజాస్వామ్యాన్ని ఒక వ్యవస్థగా అధ్యయనం చేశాము. డెమోక్రటిక్ యాక్షన్ పార్టీ సభ్యుడు రాసిన 'వెనిజులా : ఖాయిలా పడిన ప్రజాస్వామ్యం' అన్న పుస్తకంలో ఆసక్తికరమైన అంశాలున్నాయి. ప్రజాస్వామ్యం ప్రజల ప్రభుత్వం అని నిర్వచిస్తున్నారు. దీన్ని బట్టి ప్రజలు అంటే ఎవరు, మానవ హక్కులు అంటే ఏమిటి, ప్రజల హక్కులు ఏమిటి? ప్రజలకు అత్యంత సంతోషాలను పంచిపెట్టేదే ప్రజాస్వామ్యం అని బొలివార్ నిర్వచించాడు. బొలివార్ ఆలోచనా విధానాన్ని కూడా అధ్యయనం చేశాను. మరో వంక మా ముందరి తరాల్లాగా మా తరం అమెరికా పాఠశాలల్లో చదువుకోలేదు. వెనిజులా కొండల్లో మా పాఠశాల ఉండేది. పాఠ్యపుస్తకాలు మా దేశం గురించి చెప్పేవే. నన్ను ప్రభావితం చేసిన మరో అంశం సైనిక నాయకత్వ లక్షణాలు అభివృద్ధి గురించి అధ్యయనం. చాలా కాలం నేను బోధకునిగా పనిచేసినందున నాయకత్వ సమీకరణాల అభివృద్ధి గురించి

అంశాలు ఇంకా నాకు గుర్తున్నాయి. సైన్యం లోపల, సైన్యం బయట రెండు పార్శ్వాల గురించి నేను ఆలోచించేవాడిని. మనమంతా మానవులమే. తేడా ఒక్కటే. ఒకరి వద్ద యూనిఫారం, తుపాకి ఉంటే మిగిలిన తరగతి ప్రజల వద్ద అవి ఉండవు. పుట్టుక రీత్యా ఇప్పటి సైనికులు రైతులే. ఇరుగుపొరుగుకు చెందిన పిల్లలే.

80వ దశకమంతా మేము సైనిక అకాడమీలోనూ, సైనిక స్థావరాల్లోనూ గడిపాము. బొలివేరియన్ నాయకత్వాన్ని తయారు చేస్తూ గడిపాము. సామాజిక మార్పుకు వాహకంగా సైన్యం అన్న విషయానికి తిరిగి వస్తే ఆ కాలంలో లాటిన్ అమెరికాలో ఉన్న సైనిక ప్రభుత్వాలు నా ఆలోచనను ప్రభావితం చేసి ఉండొచ్చు. పనామా, పెరూ పరిణామాల గురించి చెప్పుకోవచ్చు. పనామాలో అకాడమీ లేనందున అప్పట్లో పనామా అధ్యక్షునిగా ఉన్న ఒమర్ టోక్రికజోస్ కొడుకు మా అకాడమీకి వచ్చారు. అతను బేస్ బాల్



ఆడేవాడు. అందువల్ల స్నేహితులమయ్యాము. అప్పుడప్పుడూ తన తండ్రి రాసిన కొన్ని పుస్తకాలు తెమ్మని అడిగేవాడిని. టోక్రిజోస్ కోస్టారికాలో ఉన్నప్పుడు జరిగిన తిరుగుబాటు గురించి, చిరిక్వి కొండలు చుట్టుకుని ఆయన ఎలా తిరిగి దేశంలోకి వచ్చాడన్న విషయాల గురించి తెలియజేసేవాడు. దీంతో నేను టోక్రిజోస్

అభిమానినయ్యాను.

నన్ను ప్రభావితం చేసిన మరో అంశం అలెండీని కూలదోసిన సంఘటన. అలెండీని కూలదోసినప్పుడు నేను అకాడమీలో మూడో సంవత్సరం చదువుతున్నాను. నూతన కేడెట్ కోర్సులోకి విద్యార్థులు ప్రవేశించారు. నేను శిక్షణ ఇస్తున్న ఈ నూతన ప్లాటూన్ లో ఒక సైనికుడికి కేవలం 17 సంవత్సరాలే. అతని పేరు జోస్ విసెంట్ రంగేల్ అవలోస్. ప్రస్తుతం అతను సక్రే నగర మేయర్, ఉపాధ్యక్షులు జోస్ విసెంట్ రంగేల్ కొడుకు. అప్పట్లో ఇతను ఎంఎఎస్, ఎంఐఆర్, పిసివి పార్టీలతో కూడిన వామపక్ష కూటమి తరపున అధ్యక్ష పదవికి బరిలో ఉన్నారు. ఇటువంటి వారు మరికొందరు అప్పట్లో అకాడమీలో శిక్షణ తీసుకుంటున్నారు. ఇతను సైన్యంలో సభ్యుడు కాకూడదని కొందరు అకాడమీ అధికారులు అభిప్రాయపడ్డారు. ఎందుకంటే అతని తండ్రి కమ్యూనిస్టు అయినందునన్నమాట. అప్పటికి వెనిజులాలో ఇంకా గెరిల్లా దళాలు పని చేస్తూనే ఉన్నాయని గుర్తుంచుకోవటం అవసరం. ఈ కొత్త కుర్రాడిని జాగ్రత్తగా పరిశీలిస్తుండమని నాకు చెప్పారు. 'జాగ్రత్త, ఇతను కమ్యూనిస్టు' అని చెప్పారు. అతని గురించి చెడుగా నివేదికలు పంపమని కూడా తర్వాత నన్ను ఒత్తిడి



చేశారు. తద్వారా అతణ్ణి అకాడమీ నుంచి బయటకు పంపటానికి రంగం సిద్ధం చేయాలని ప్రయత్నం చేశారు. నిజానికి అతను మంచి వ్యక్తి. మంచి విద్యార్థి కూడా. మంచి స్ఫూర్తి ఉంది. గురి చూసి కొట్టడంలో అతను దిట్ట. గురి చూసి కాల్చటంలో ఒకసారి అతను బహుమతి కూడా గెల్చుకున్నాడు. అప్పుడు ఒక అధికారి నాతో మాట్లాడుతూ 'అతను గెరిల్లా అని తెలుసుకున్నావా, అతను ఇంకా శిక్షణ తీసుకుంటున్నాడు' అన్నాడు. అటువంటి సమయంలోనే అలెండ్రీ ప్రభుత్వాన్ని కూడల్చేసిన సంఘటన వెలుగు చూసింది. అప్పటికే నేను వామపక్ష ఉద్యమాల పట్ల సానుభూతి పెంచుకున్నాను. ఈ కుట్ర నన్ను ఇంకా ప్రభావితం చేసింది.

నేను కేడెట్ గా ఉన్నప్పుడే 1974లో పెరూ దేశాన్ని సందర్శించాను. అయూఖుచో యుద్ధం 160వ వార్షికోత్సవం సందర్భంగా అక్కడకు వెళ్లాలని నాకు ఆదేశం. అప్పటికి నాకు 21 సంవత్సరాలు. అకాడమీలో చివరి సంవత్సరం అధ్యయనం జరుగుతోంది. అప్పటికే నాలో స్పష్టమైన రాజకీయ ఆకాంక్షలు నిర్దిష్ట రూపం తీసుకున్నాయి. సైనికునిగా పెరూ విప్లవాన్ని సాక్షాత్కరింపజేసుకోవటం నాకు నిజంగా ఒక ఉద్వేగభరితమైన అనుభవం. జువాన్ వెలాస్కో అల్వారడోను నేను ప్రత్యక్షంగా ఎరుగుదును. ఒక రోజు అధికార ప్రాసాదంలో నన్ను, వెనిజులా సైన్యంలోని మిగిలిన ప్రతినిధులను ఆయన స్వాగతించారు. 1992 తిరుగుబాటులో పాల్గొనే వరకూ దాన్ని నేను భద్రపర్చాను. తిరుగుబాటు సందర్భంగా ప్రభుత్వం ఈ పుస్తకంతో సహా నా వద్ద నుంచి సకలమూ స్వాధీనం చేసుకుంది. ప్రభుత్వం స్వాధీనం చేసుకున్న వాటిలో విప్లవ కార్యక్రమం, నా పుస్తకాలన్నీ వున్నాయి.

ఈ సంఘటనలన్నీ నన్ను ఏదో విధంగా ప్రభావితం చేస్తూనే వున్నాయి. టొర్రెజోస్ సంగతులు తెలుసుకున్న నేను టొర్రెజోసిస్టునైతే, వెలాస్కో గురించి తెలుసుకున్న తర్వాత ఆయన్ను ఆరాధనతో చూడటం మొదలు పెట్టాను. పినోచెట్ గురించి తెలుసుకున్న తర్వాత ఆయన పట్ల వ్యతిరేకత నాలో గూడుకట్టుంది.

సైనిక అకాడమీ నుంచి 1975లో నేను పట్టభద్రుడినైనాక అప్పటికే నాకున్న రాజకీయ ఆలోచనలతో అకాడమీ నుంచి బయటపడ్డాను. నాకు గుర్తున్నంత వరకూ నన్ను 1975లో మా ముత్తాతలకు చెందిన మార్క్సిస్టాలోని బరినాస్ కు పంపారు. అక్కడ నన్ను మానువల్ కెడెనో బెటాలియన్ సమాచార శాఖ అధికారిగా నియమించారు. 1960 దశకంలో గెరిల్లా వ్యతిరేక చర్యలకు పాల్పడిన బెటాలియన్లలో ఇదొకటి. అక్కడ పని చేస్తున్నప్పుడు చదువుకోవటానికి బోలెడు సమయం దొరికేది. 1975 తర్వాత ఆ ప్రాంతంలో గెరిల్లాలు లేరు కదా. 21 సంవత్సరాల వయసులో అక్కడ గెరిల్లాలకు చెందిన పాదుబడిన కారులో మార్క్సిస్టు సాహిత్యం దొరికింది. అందులో ఆసక్తిగా కనిపించిన పుస్తకం ఫెడెరికో బ్రిటో ఫిగుయెరోవా రాసిన ఎజెక్యూట్ జమోరా నాటి సంగతులు అన్న పుస్తకం. ఈ కాలం నాటి సంగతులు అధ్యయనం చేయటం ద్వారా గెరిల్లాలు ఆకలి దప్పికలతో పని చేశారని, దుర్గమ పరిస్థితుల్లో



పడి ఉన్నారని, సైన్యాధిపతులు ప్రభుత్వంలో ఉండగా సైన్యం ప్రజలతో ఉన్నారన్న అభిప్రాయం కలిగింది. అప్పుడు ప్రజలు గెరిల్లాలుగా మారటానికి దారితీసిన పరిస్థితులను పరిశోధించటం కోసం విప్లవానికి మూలకారణం తెలుసుకునే క్రమంలో మావో, చేగువేరా రచనలు చదవటం ప్రారంభించాను.

నాకు 15 సంవత్సరాల వయసున్నప్పుడు నా స్వంత ఊరు బరినాస్ లో రూయిజ్, గువేరా వంటి పాత కమ్యూనిస్టు చరిత్రకారులు నాకు మంచి స్నేహితులయ్యారు. ఆయన సంతానం కూడా నాకు తెలుసు. ఈ మధ్యనే మొదలైన కాసువా ఆర్ అనే రాజకీయ సంస్థకు చెందిన వారు ఆయన సంతానం. వీరి ద్వారా నేను వ్లాదిమీర్, ఫెడెరికో రూయిజ్ టిరాడోలను కలుసుకున్నాను. వ్లాదిమీర్ ప్రస్తుతం పిపిటి సభ్యుడు. మారియా క్రిస్టినా ఇగ్లేసియాస్ తో కలిసి పని చేస్తున్నారు. ఆయన యువకునిగా ఉన్నప్పుడు కాసువా ర్ తో కలిసి పని చేశారు. నాకు కొంత మేర రాజకీయ గురువుగా కూడా వ్యవహరించారు. నాకంటే నాలుగేళ్లు పెద్ద అతను. చాలా పరిణితి చెందిన వాడు. కష్టపడే వాడు. ఆయన్ని పొపెయి అని పిలిచేవాళ్లం. ఆ కాలంలో రాజకీయ చర్చలు, అధ్యయనం బాగా జరిగాయి.

రూయిజ్ సోదరులు నన్ను ఆల్ ఫ్రెడో మనేరియా, పాబ్లో మెదినాలకు పరిచయం చేశారు. మారాకేలో నేను నివసిస్తున్న అపార్ట్ మెంట్ లోనే మనేరియాతో చర్చలు జరిపాను. అది 1978లో అప్పటికి నా వయసు 25 ఏళ్లు. నా జీవితంలో అతన్ని అప్పుడు మాత్రమే ఒక్కసారి చూశాను. అయితే ఆయన చెప్పిన విషయాలు మాత్రం నాకు ఇంకా గుర్తున్నాయి. 'ఛావేజ్, బిల్లకు నాలుగు కాళ్లున్నాయని మనం గుర్తించాలి' అన్నారు. ఆయన గయానాలోని కార్మికవర్గం గురించి, నిరుద్యోగుల గురించి, మేధావులు, మధ్యతరగతివర్గంతో పాటు నాల్గోపాదంగా ఉన్న సైన్యం గురించి మాట్లాడుతున్నారు. ఆయన ఇంకా ఇలా అన్నారు. 'నేను నిన్ను ఒకటే విషయం అడగదల్చుకున్నాను. అది ఇప్పటి గురించి కాదు. మధ్యంతర దశ గురించి, దాదాపు పదేళ్ల తర్వాతి పరిస్థితుల గురించి. మనం ఏం చేస్తున్నా మీరు దానికి అంగీకరించాలి' అన్నారు. ఆ విధంగా అప్పటి నుంచి నేటి వరకూ ఈ సిద్ధాంతాన్ని నేను గుర్తుంచుకున్నాను. రాజకీయాల్లో మన సామర్థ్యం, విప్లవావకాశాలూ అన్న రెండు విషయాలు గమనంలో ఉంచుకోవాలి.

(చావేజ్ స్మరణ భావనల నుంచి)



# శ్యామ్‌పిస్టన్ మహిళా కార్మికుల భిక్షాటన

మార్చి 8వ తేదీన తమ ఆకలి మంటలు తీర్చాలని ఆందోళన బాట పట్టిన శ్యామ్‌పిస్టన్ మహిళా కార్మికులను అంతర్జాతీయ మహిళా దినోత్సవం రోజే పోలీసులు బలవంతంగా అరెస్టు చేశారు. వేతన ఒప్పందం అమలు చేయాలని, తొలగించిన కార్మికులను పనిలోకి తీసుకోవాలని డిమాండ్ చేస్తూ సిఐటియు ఆధ్వర్యంలో శ్రీకాకుళంలో శ్యామ్‌పిస్టన్ మహిళా కార్మికులు శుక్రవారం భిక్షాటన చేపట్టారు. సంతోషిమాత ఆలయం నుంచి కలెక్టరేట్ వరకూ ప్రదర్శనగా వెళ్ళి మహిళా కార్మికులు కలెక్టరేట్ గేటు ఎదుట భిక్షాటన చేశారు. ఎండ తీవ్రమై ఇద్దరు మహిళా కార్మికులు స్పృహకోల్పోగా, వారిని ఆసుపత్రికి తలరించారు. ఈ సందర్భంగా సిఐటియు జిల్లా ఉపాధ్యక్షులు పి. అరుణ మాట్లాడుతూ కార్మికుల సమస్యలను పరిష్కరించకుంటే పరిశ్రమను నిర్బంధిస్తామని హెచ్చరించారు. మహిళా సాధికారత గురించి చెప్తున్న ప్రభుత్వానికి మహిళా కార్మికుల ఆకలి మంటలు పట్టడం లేదని విమర్శించారు. అనంతరం కలెక్టరేట్‌లోకి



వెళ్ళేందుకు కార్మికులు ప్రయత్నించగా, పోలీసులు వారిని అడ్డుకోవడంతో తోపులాట చోటుచేసుకుంది.

అరుణ, శ్యామ్‌పిస్టన్ కార్మిక కుటుంబ సభ్యుల పోరాట కమిటీ నాయకులు ఎస్.భద్రకాళి, పి.చిన్నమ్మదుతో పాటు 45 మందిని పోలీసులు అరెస్టు చేశారు. అనంతరం సొంత వూచీకత్తుపై విడిచి పెట్టారు. మహిళా కార్మికుల అక్రమ అరెస్టులను జిల్లా ప్రధాన కార్యదర్శి పి.గోవిందరావు, నాయకులు పంచాది పాపారావు ఖండించారు.



## సంక్షేమ బోర్డు ఏర్పాటుచేయాలి

హమాలీ కార్మికులకు సంక్షేమ బోర్డును ఏర్పాటు చేయాలనిసిఐటియు మెదక్ డివిజన్ నాయకులు గోపాలస్వామి డిమాండ్ చేశారు. సంఘం ఆధ్వర్యంలో చేగుంట తహశీల్దార్ కార్యాలయం ఎదుట మార్చి 17వ తేదీన నిరసన వ్యక్తం చేశారు. ఈ సందర్భంగా ఆయన మాట్లాడుతూ.... వర్తక వాణిజ్యాల్లో హమాలీ కార్మికులు కీలకపాత్ర పోషిస్తున్నారని తెలిపారు. వర్తక వ్యాపారంలో పన్నుల రూపంలో వసూలవుతున్న కోట్లాది రూపాయలనుకార్మికుల సంక్షేమ నిధి కింద ప్రభుత్వం జమ చేయాలన్నారు. హమాలీ కార్మికులకు బోర్డు ఏర్పాటు చేయడంతో పాటు ప్రమాద బీమా, వృద్ధాప్యంలో రూ.1000 పింఛన్‌ను హమాలీ విశ్రాంతి గది, ఇఎస్ఐ, పి.ఎఫ్, ప్రమాదంలో మృతి చెందితే రూ.10 లక్షలు, అంగవైకల్యానికి గురైతే రూ.2 లక్షలు అందించాలని డిమాండ్ చేశారు.

మండల కేంద్రంలో ర్యాలీ నిర్వహించి తహశీల్దార్ కార్యాలయంలో వినతి పత్రం అందించారు. ఈ కార్యక్రమంలో మండల కార్యదర్శి ఆదిరాజు, హమాలీ సంగం నాయకులు శివరాజ్, సత్యనారాయణ, వెంకటేశం, సోమరాము, తలారి రాములు, బాలలింగం, చిన్ననర్సింలు, కుమార్, భూపాల్, నాగులు పాల్గొన్నారు.



### ప్రకటన

కార్మికలోకం చందాదారులెవరికైనా ఆ నెలలో 15వ తేదీలోగా కార్మికలోకం పత్రిక చేరనట్లైతే వారు దగ్గరలోని పోస్టాఫీసును సంప్రదించిన తరువాత కార్మికలోకం మేనేజర్‌కు తమ ఏజెన్సీ రసీదు నెం తెలుపుతూ పత్రిక రానట్లు ఎస్.ఎం.ఎస్. ద్వారాగాని, ఫోన్ ద్వారా గాని తెలియపర్చాలి. ఫోన్ నెం 9441209559

- మేనేజర్



## ఇళ్ల స్థలాలివ్వాలంటూ మున్సిపల్ కార్మికుల నిరసన

ఇళ్ల స్థలాలివ్వాలంటూ మార్చి 17న కడప కలెక్టరేట్ ఎదుట మున్సిపల్ కార్మికులు చేపట్టిన నిరాహారదీక్షలకు మద్దతుగా సిఐటియు నాయకులు, మున్సిపల్ కార్మికులు అర్ధనగ్నంగా మోకాళ్లపై నడుస్తూ నిరసన తెలిపారు. స్థానిక పోస్టాఫీస్ కార్యాలయం నుండి కలెక్టరేట్ వరకు ప్రదర్శన నిర్వహించారు. అనంతరం కలెక్టరేట్ ప్రధాన గేట్ వద్ద బైరాయించారు. ఈ సందర్భంగా యూనియన్ నగర గౌరవాధ్యక్షులు సిద్ధరామయ్య మాట్లాడుతూ నగరపాలక సంస్థలో పనిచేస్తున్న పర్మినెంట్, కాంట్రాక్టు ఉద్యోగులకు, కార్మికులకు ఇళ్ల స్థలాలు ఇవ్వాలని ఏడేళ్లుగా పోరాటాలు చేస్తున్నామన్నారు. ప్రభుత్వం పట్టించుకోకపోవడంతో కార్మికులు 20 రోజులుగా రిలే దీక్షలు చేస్తున్నారని పేర్కొన్నారు.

రాజీవ్ స్వగృహ వద్ద 30 ఎకరాలు కేటాయించి మున్సిపల్ కార్మికులందరికీ ఇళ్ల స్థలాలు ఇవ్వాలని



డిమాండ్ చేశారు. లేని పక్షంలో ఈ పోరాటం మరింత ఉధృతం చేస్తామని హెచ్చరించారు. దీక్షల్లో వై.ప్రేమ్ కుమార్, కె.ప్రభాకర్, ఎస్.చెన్నయ్య, కె.రాము, బి.సి. నరసింహులు, పి.సి. రమణ, ఎం. శ్రీను కూర్చున్నారు. ★

## పట్టణ ఐకెపి ఆర్పిలకు ప్రభుత్వమే కనీస వేతనాలు చెల్లించాలి

కనీస వేతనాలు ప్రభుత్వమే చెల్లించాలని, ఉద్యోగభద్రత కల్పించాలని, గుర్తింపు కార్డులు, నియామక పత్రాలు, మొబైల్స్, ఆటో ఛార్జీలు, తొలగించిన వారిని విధుల్లోకి తీసుకోవాలని ప్రమాద బీమా సౌకర్యం కల్పించాలని డిమాండ్ చేస్తూ పట్టణ ఐకెపి ఆర్పిల సంఘం ఆధ్వర్యంలో 19.03.2013న రాష్ట్ర ధర్నా హైదరాబాద్ మెప్పా ఆఫీసు ముందు జరిగింది.

ఈ ధర్నాలో యూనియన్ ప్రధాన కార్యదర్శి కె.ధనలక్ష్మి, సిఐటియు నాయకులు మాణిక్యం, ముత్యంరావు పాల్గొని ఉపన్యసించారు. అనంతరం మెప్పా ఎం.డి. అనితారామచంద్రన్ కు సమస్యలతో కూడిన వినతిపత్రం అందించారు. మెప్పా ఎం.డి. అనితా రామచంద్రన్ ధర్నా దగ్గరకు వచ్చి ఆర్.పి.ల సమస్యలు పరిష్కరిస్తామని హామీ ఇచ్చారు.

బకాయిలు వెంటనే చెల్లిస్తామని, నియామకపత్రాలు ఎస్.ఎల్.ఎఫ్. నుంచి గుర్తింపు కార్డులు టి.ఎల్.ఎఫ్. నుంచి ఇప్పిస్తామన్నారు. ఆటో ఛార్జీలు, ప్రమాద బీమా సౌకర్యం, కనీస వేతనాలు ఈ నెల 30న జరిగే ఇ.సి. మీటింగ్ లో చర్చించి ఫైనల్ చేసి సర్క్యుల్ ఇస్తామన్నారు. వివిధ పథకాల క్రింద వీరికి రావాల్సినటువంటి కమీషన్స్ ను వెంటనే ఇప్పించేలాగ చర్యలు

తీసుకుంటామని హామీ ఇచ్చారు. కృష్ణా జిల్లాలో తొలగించిన ఆర్.పి.లను వెంటనే విధుల్లోకి తీసుకుంటామన్నారు. ఎస్.ఎల్.ఎఫ్.ల అంగీకారం మేరకు ఆర్.పి.లు ఉద్యోగంలో కొనసాగుతారని, వీరిని తొలగించే హక్కు ఎవరికీ లేదని వీరు స్పష్టం చేశారు. ఈ కార్యక్రమానికి రజిత, రూసీ, మమత, సరస్వతి, పద్మజ్యోతి, కమల తదితరులు నాయకత్వం వహించారు. ★



మార్చి 24వ తేదీన తమ సమస్యలను పరిష్కరించాలని డిమాండ్ చేస్తూ ఎ.పి.టూరిజం కాంట్రాక్టు, మ్యాన్ పవర్, డైలీవేజ్ ఎంప్లాయిస్ అండ్ వర్కర్స్ యూనియన్ (సిఐటియు) ఆధ్వర్యంలో హైదరాబాద్ లోని పర్యాటకాభివృద్ధి సంస్థ ముందు ధర్నా నిర్వహించారు. ★



## పోరాడి మేనూ పెంపు, అవసరమైన గ్యాస్ సబ్సిడీకి సాధించుకున్న కార్మికులకు జైజేలు

మార్చి 22న రాజధాని నగరం హైదరాబాద్‌లో మధ్యాహ్నభోజన పథకం కార్మికుల యూనియన్ ర్యాలీ, ధర్నా ఇందిరా పార్క్ వద్ద జరిగాయి. ఈ కార్యక్రమంలో 5000ల మంది మధ్యాహ్న భోజన పథకం కార్మికులు పాల్గొని మహానగరం మారుమోగేట్లు నినాదాలు చేశారు. ధర్నా కార్యక్రమం విజయవంతంగా జరిగింది.

విద్యాశాఖ మంత్రి పార్థసారథి మధ్యాహ్న భోజన కార్మికుల యూనియన్ ప్రతినిధులను తన వద్దకు చర్చలకు ఆహ్వానించారు. ఈ చర్చల్లో సి.పి.ఐ(ఎం) శాసనసభ్యులు జూలకంటి రంగారెడ్డి, సి.ఐ.టి.యు కార్యదర్శి పాలడుగు భాస్కర్, యూనియన్ అధ్యక్ష ప్రధాన కార్యదర్శులు జి.వరలక్ష్మి, ఎస్.రమ, యూనియన్ నాయకులు చక్రపాణి, శ్యామలరాణి పాల్గొన్నారు.

చర్చల్లో 1.మధ్యాహ్న భోజనానికి అవసరమైన గ్యాస్ సబ్సిడీ రేటుపై సరఫరా చేస్తామని, 2. మేనూ ఛార్జీలు వున్నదానిపై 7.5% పెంచుతామని, 3. 9,10 తరగతుల పెండింగ్ బిల్లులు గ్రీన్ ఛానల్‌లో పెడతామని, 4. మధ్యాహ్న భోజన పథకాన్ని స్వచ్ఛంద సంస్థలకు ఇవ్వకుండా నిర్దిష్టమైన చర్యలు చేపడతామని, 5. వేతనం రు.500/- పెంచడానికి కేంద్రానికి ప్రపోజల్ పెడతామని, 6. గ్రుడ్డును పేపర్ రేటుకే ఇస్తామని, గ్రుడ్డు సమస్యపై కేంద్రానికి లేఖ రాస్తామని, 7.గుర్తింపు కార్డుల విషయాన్ని సి.ఎం.తో చర్చిస్తానని మంత్రి శ్రీ పార్థసారథి చెప్పారు.

మధ్యాహ్నభోజన పథకం కార్మికుల సమస్యలను పరిష్కరించాలని కోరుతూ సిఐటియు ఆధ్వర్యంలో మార్చి22న భారీ ర్యాలీ, చలో హైదరాబాద్ కార్యక్రమాలు నిర్వహించారు. ఆందోళనకు రాఘవులు మద్దతు ప్రకటించారు. ఈ సందర్భంగా



ఆయన మాట్లాడుతూ పెరుగుతున్న ధరలకనుగుణంగా మధ్యాహ్నభోజన పథకానికి నిధులు కేటాయించాలని, ఈ పథకం కింద పనిచేస్తున్న సిబ్బంది అందరికీ పిఆర్‌సి ప్రకారం జీత భత్యాలు చెల్లించాలని సి.పి.ఎం. రాష్ట్ర కార్యదర్శి బి.వి.రాఘవులు డిమాండ్ చేశారు. మహిళల హక్కులపై ప్రభుత్వం కబుర్లు చెబుతూ మోసానికి గురి చేస్తుందని విమర్శించారు.

హక్కుల సాధన కోసం వచ్చే సార్వత్రిక ఎన్నికల్లో కాంగ్రెస్ పార్టీకి తగిన బుద్ధి చెప్పాలన్నారు. సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ మాట్లాడుతూ మధ్యాహ్నభోజనం ఈ పథకాన్ని కొన్ని జిల్లాల్లో స్వచ్ఛంద సంస్థలకు అప్పగించారని, క్రమేపి ఈ పథకాన్ని నిర్వీర్యం చేసేందుకు ప్రభుత్వం కుట్ర పన్నుతోందని ఆందోళన వ్యక్తం చేశారు. విద్యార్థులకు పౌష్టికాహారంతో పాటు రెండు గుడ్లను అందించేందుకు రాష్ట్ర ప్రభుత్వం తగిన నిధులు కేటాయించాలని డిమాండ్ చేశారు. అంగన్‌వాడీ వర్కర్స్ అండ్ హెల్పర్స్ యూనియన్ రాష్ట్ర ప్రధాన కార్యదర్శి పి.రోజా మాట్లాడుతూ మధ్యాహ్న భోజన పథకం అమలుకు కేంద్రం ఇచ్చిన నిధులకు రాష్ట్ర ప్రభుత్వం మ్యాచింగ్ గ్రాంట్‌ఫండ్‌ను విడుదల చేయకుండా పిల్లల కడుపుకొడుతోందని విమర్శించారు.

సంక్షేమ హస్తాల్కు సబ్సిడీ గ్యాస్ ఎత్తివేసి మరో భారం మోపిందని ఆవేదన వ్యక్తం చేశారు. ఐదవ రాష్ట్ర అధ్యక్షురాలు జ్యోతి మాట్లాడుతూ పెరుగుతున్న ధరలకనుగుణంగా మధ్యాహ్నభోజన పథకానికి నిధులు కేటాయించాలని డిమాండ్ చేశారు. యూనియన్ రాష్ట్ర కార్యదర్శి రమ మాట్లాడుతూ మధ్యాహ్నభోజన పథకానికి సంబంధించిన రాష్ట్ర ప్రభుత్వం వాటా 25శాతాన్ని వెంటనే విడుదల చేయాలని డిమాండ్ చేశారు.





# పోరాటాలతోనే సమస్యలు పరిష్కారం

1975 నుంచి శివమ్మ, అలీఅక్తర్లు కార్మికుల సమస్యలపై పోరాటం చేశారు. దీంతో వేతనం రు.200 నుంచి రు.6,700కు పెంచారు. దాన్ని రు.12,500లకు పెంచాలని డిమాండ్ చేస్తున్నారు. కార్మికుల సమస్యలు పరిష్కారం కావాలంటే ఎర్రజెండా పోరాటాల ద్వారానే సాధ్యం' అని మున్సిపల్ ఎంప్లాయిస్ అండ్ వర్కర్స్ యూనియన్ (సిఐటియు) రాష్ట్ర ప్రధాన కార్యదర్శి పాలడుగు భాస్కర్ అన్నారు.

పారిశుధ్య కాంట్రాక్టు కార్మికులు, సూపర్వైజర్ల సమస్యలు పరిష్కరించాలని జి.హెచ్.ఎం.సి. ఎంప్లాయిస్ యూనియన్ (సిఐటియు) ఆధ్వర్యంలో జి.హెచ్.ఎం.సి. ప్రధాన కార్యాలయం వద్ద మార్చి 7వ తేదీన ధర్నా నిర్వహించారు. యూనియన్ డిప్యూటీ జనరల్ సెక్రటరీ అంజయ్య అధ్యక్షతన జరిగిన ధర్నాలో భాస్కర్ మాట్లాడారు. ఈనెల 13 నుంచి అసెంబ్లీ సమావేశాల్లో కాంట్రాక్టు కార్మికుల సమస్యలపై చర్చించాలన్నారు. రాష్ట్ర ప్రభుత్వం నిర్లక్ష్యం, అధికారుల అలసత్వం వల్ల కార్మికులకు రావాల్సిన ఇఎస్ఐ, పి.ఎఫ్ జమకావడం లేదని, ఖాతాలకు సంబంధించిన లెక్కలు చూపడం లేదని ఆగ్రహం వ్యక్తం చేశారు. కార్మికుల వేతనం పెంపు ప్రభుత్వం ఇచ్చే బిక్షకాదని, వాళ్ళ హక్కు అని అన్నారు. ప్రభుత్వం, అధికారులు, కమీషనర్ కలసి కార్మికులకు అన్యాయం చేస్తున్నారని




విమర్శించారు. కార్మికుల ఐక్యతను దెబ్బ తీసే సంఘాల పట్ల జాగ్రత్తగా ఉండాలన్నారు. జి.హెచ్.ఎం.సి. ఎంప్లాయిస్ యూనియన్ (సిఐటియు) అధ్యక్షులు జె.వెంకటేశ్ మాట్లాడుతూ కోటి జనాభా కలిగిన గ్రేటర్లో 25 వేల మంది కార్మికులు పారిశుధ్యం చేస్తున్నారని, దీంతో ఉన్న వారిపై పనిభారం పెరిగిందని అన్నారు.

ఆర్టీసి, విద్యుత్, ఆసుపత్రుల్లో పనిచేసే కార్మికుల తరహాలో జిహెచ్ఎంసి కార్మికులను రెగ్యులర్ చేయాలని డిమాండ్ చేశారు. కార్యక్రమంలో యూనియన్ వర్కింగ్ ప్రెసిడెంట్ మంగపతి, ప్రధాన కార్యదర్శి కృష్ణ, నాయకులు ఆరీఫ్, పద్మ, శరత్, మద్దిలేటి, మన్నె నర్సింహారెడ్డి, జంగయ్య, మల్లేష్, అజయ్ బాబు, కిషన్, యాదమ్మ, కార్మికులు పాల్గొన్నారు. ★

## వేతనం ఒప్పందం చేయడంలో 'ఆల్ కబీర్' మొండివైఖరిని విడనాడాలి

కార్మికులకు వేతన ఒప్పందం చేయడంలో ఆల్ కబీర్ యాజమాన్యం మొండి వైఖరిని విడనాడాలని సిఐటియు రాష్ట్ర అధ్యక్షులు సాయిబాబు డిమాండ్ చేశారు. మార్చి 13న రాష్ట్ర లేబర్ కమీషనరేట్ ఎదుట సిఐటియు ఆధ్వర్యంలో కార్మికులు పెద్ద ఎత్తున ధర్నా చేపట్టారు. అనంతరం లేబర్ కమీషనర్ కు వినతి పత్రం అందజేశారు. ఈ సందర్భంగా సిఐటియు రాష్ట్ర అధ్యక్షులు సాయిబాబు మాట్లాడుతూ.. 15 నెలలు కావస్తున్న ఆల్ కబీర్ యాజమాన్యం కార్మికులకు వేతన ఒప్పందం చేయకుండా మొండివైఖరి అవలంబిస్తోందని విమర్శించారు. పరిశ్రమలో 20 సంవత్సరాలుగా కార్మికులుగా విధులు నిర్వహిస్తున్నా, వారికి చాలా చాలని వేతనాలు ఇస్తోందని, దీంతో వారు తీవ్ర ఇబ్బందులకు గురవుతున్నారని అన్నారు. పరిశ్రమలో సుమారు 122 మంది పర్మినెంట్ కార్మికులు పని చేస్తున్నారని, 200లకు పైగా కాంట్రాక్టు, క్యాజువల్ కార్మికులతో పని చేయిస్తూ వారిని శ్రమదోపిడికి గురి



చేస్తున్నారని అన్నారు. యూనియన్ అధ్యక్షులు మల్లిఖార్జున్ మాట్లాడుతూ వేతన ఒప్పందం సమస్యపై ఇప్పటికే స్థానిక డిప్యూటీ కమీషనర్ వద్ద జరిగిన అంశాన్ని జాయింట్ కమీషనర్ ఆఫ్ లేబర్ వద్దకు తీసుకురాకపోవడంలో ఆంతర్యమేంటని ప్రశ్నించారు. ఈ కార్యక్రమంలో యూనియన్ ప్రధాన కార్యదర్శి రవీందర్ తో పాటు ఇతర కార్మికులు పెద్ద ఎత్తున పాల్గొన్నారు. ★



# అంగన్‌వాడీ కేంద్రాలను సమర్థవంతంగా నిర్వహిద్దాం! హక్కులకై సమరశీలంగా పోరాడుదాం!

కార్మిక ఉద్యమాలలో తమదైన స్థాయిలో సమరశీల పోరాటాలు నిర్వహిస్తున్న ఆంధ్రప్రదేశ్ అంగన్‌వాడీ వర్కర్స్ & హెల్పర్స్ యూనియన్ (సిఐటియు) రాష్ట్ర 7వ మహాసభలు జయప్రదంగా జరిగాయి. మార్చి 17-19 వరకు విశాఖ ఉక్కునగరంలో జరిగిన ఈ మహాసభలు అత్యంత ఉత్సాహపూరిత వాతావరణంలో భవిష్యత్ పోరాటాలకు దిశను నిర్దేశించాయి. ఐసిడిఎస్ పరిరక్షణకు, హక్కుల సాధనకై సమరశీల పోరాటాలు చేపట్టాలని మహాసభ పిలుపు నిచ్చింది.

మొదటి రోజు వేలాది మంది అంగన్‌వాడీ ఉద్యోగుల ప్రదర్శన నినాదాలతో విశాఖనగరం హోరెత్తింది. ప్రదర్శన అనంతరం రాష్ట్ర అధ్యక్షులు కా॥లలితమ్మ అధ్యక్షతన జరిగిన బహిరంగ సభలో అఖిలభారత అంగన్‌వాడీ ఉద్యోగుల ఫెడరేషన్ ఉపాధ్యక్షులు డా॥కె.హేమలత, రాష్ట్ర సిఐటియు పూర్వ అధ్యక్షులు కా॥ సి.హెచ్.నర్సింగరావు, అధ్యక్షులు కా॥ఎం.సాయిబాబు, యూనియన్ రాష్ట్ర ప్రధాన కార్యదర్శి పి.రోజా, జిల్లా కార్యదర్శి జి.కుమారి, సిఐటియు జిల్లా ప్రధాన కార్యదర్శి ఎస్. రమేష్‌లు ప్రసంగించారు. 18వ తేదీ ఉదయం అఖిలభారత నాయకులు కా॥ కె.హేమలత జెండా ఆవిష్కరించారు. కా॥ ఎం.కె.పాంథే ప్రాంగణంలో కా॥పాల్‌కౌల్ హాల్‌లో ప్రతినిధుల ప్రారంభమయింది. 23 జిల్లాల నుండి 230 మంది ప్రతినిధులు పాల్గొన్నారు. ఆహ్వాన సంఘం అధ్యక్షులు కా॥ నర్సింగరావు స్వాగతోపన్యాసం చేయగా సిఐటియు రాష్ట్ర ప్రధాన కార్యదర్శి కా॥నుధాభాన్కర్ ప్రారంభోపన్యాసం చేశారు. ప్రారంభసభలో తొలుత వెనిజులా అధ్యక్షుడు చావేజ్‌కా॥ఎం.కె. పాంథే, దీపాంకర్‌ముఖర్జీ, పంజాబ్‌లోని అంగన్‌వాడీ పోరాటంలో పోలీస్ కాల్పుల్లో మృతి చెందిన కా॥పాల్‌కౌల్ చిత్రపటాలకు నాయకులు పూలమాలలు వేసి నివాళులర్పించారు. అనంతరం అమర వీరులకు సభ శ్రద్ధాంజలి ఘటించింది.

ప్రధాన కార్యదర్శి నివేదిక పి. రోజా ప్రవేశపెట్టగా 23 జిల్లాల నుండి వచ్చిన ప్రతినిధులు చర్చలలో పాల్గొన్నారు. గత మహాసభ అనంతరం చేపట్టిన పోరాటాలు, వాటి అనుభవాలు, ప్రస్తుతం వివిధ జిల్లాలలో సంఘ నిర్మాణ పరిస్థితులు తదితర అంశాలపై మహాసభ చర్చించింది. రాబోయే 3 సంవత్సరాల భవిష్యత్ ప్రణాళికను రూపొందించింది. “ఐసిడిఎస్‌ను సమర్థవంతంగా నిర్వహించాలని, హక్కుల సాధనకై సమరశీల పోరాటాలు నిర్వహించాలని” మహాసభ పిలుపునిచ్చింది. ఐసిడిఎస్ పరిరక్షణ, ప్రభుత్వోద్యోగులుగా గుర్తింపు, రాష్ట్ర ప్రభుత్వ ప్రతినిధుల నుండి వేతనాల పెంపు, రిటైర్మెంట్ బెనిఫిట్స్, ప్రమోషన్స్, ఇందిరమ్మ అమృత హస్తం పథకం అమలులో సమస్యల పరిష్కారం, అంగన్‌వాడీ కేంద్రాలను స్వచ్ఛంద లేదా మరే ఇతర సంస్థలకు అప్పగించరాదని, మహిళలపై దాడులు అరికట్టాలని, మినీ అంగన్‌వాడీ వర్కర్లకు

వర్కర్లతో సమానంగా వేతనాలివ్వాలని, మినీ కేంద్రాలలో ఆయాలను నియమించాలని తదితర సమస్యలపై 25 తీర్మానాలను మహాసభ ఏకగ్రీవంగా ఆమోదించింది. ప్రాజెక్టు కమిటీల వనిని మెరుగుపరచుకోవటం ద్వారా సంఘాన్ని మరింత పటిష్టపరచుకోవాలని మహాసభ నిర్దేశించింది. నిరంతర ఆందోళనల ద్వారా స్థానిక సమస్యలను పరిష్కరించుకోవాలని, ప్రయివేటీకరణకు వ్యతిరేకంగా పోరాటాలు కొనసాగించాలని మహాసభ పిలుపు నిచ్చింది. ప్రధాన కార్యదర్శి నివేదికను మహాసభ ఏకగ్రీవంగా ఆమోదించింది. ఈ మహాసభలో సిఐటియు రాష్ట్ర ఉపాధ్యక్షులు కా॥ అజయ్‌శర్మ, అఖిలభారత ప్రజాతంత్ర మహిళా సంఘం రాష్ట్ర ప్రధాన కార్యదర్శి కా॥కె.స్వరూపరాణి, వ్యవసాయ కార్మిక సంఘం ప్రధాన కార్యదర్శి కా॥బి.వెంకట్, మున్సిపల్ వర్కర్స్ & ఎంప్లాయిస్ యూనియన్ ప్రధాన కార్యదర్శి కా॥కె.పాలడుగు భాస్కర్, శ్రామిక మహిళా సమన్వయ కమిటీ కన్వీనర్ కా॥ కె.ధనలక్ష్మి, మధ్యాహ్నభోజన పథకం కార్మికుల సంఘం ప్రధాన కార్యదర్శి కా॥ఎస్.రమ, సిఐటియు జిల్లా ప్రధాన కార్యదర్శి ఎస్.రమేష్‌లు పాల్గొని ప్రసంగించారు. అంగన్‌వాడీ ఉద్యమానికి తమ మద్దతును తెలిపారు. సిఐటియు అధ్యక్షులు కా॥ఎం.సాయిబాబు ముగింపు ఉపన్యాసం చేశారు. 3 రోజుల పాటు జరిగిన ఈ మహాసభలకు కా॥బి.లలితమ్మ, ఐ.ఎన్.సుబ్బమ్మ, ఎం.శ్రీలక్ష్మి, ఎన్.భారతి, నూకరత్నం, పి.భారతిలు అధ్యక్ష వర్గంగా వ్యవహరించారు. మహాసభ నిర్వహణకు తీర్మానాల కమిటీకి కన్వీనర్‌గా పి.అరుణ, అర్హతల కమిటీ కన్వీనర్‌గా పి.హేమలత, మినిట్స్ కమిటీకి జి.జ్యోతి కన్వీనర్‌గా వ్యవహరించారు.

అనంతరం మహాసభ 23 మంది ఆఫీసుబేరర్స్‌ను, 55 మంది కమిటీ సభ్యులను ఏకగ్రీవంగా ఎన్నుకుంది. గౌ॥ అధ్యక్షులుగా బి.లలితమ్మ, అధ్యక్షులుగా ఎన్.భారతి, ప్రధాన కార్యదర్శిగా పి.రోజా, కోశాధికారిగా కె.నర్సమ్మలు ఎన్నికయ్యారు. ఉపాధ్యక్షులుగా ఎం.శ్రీలక్ష్మి(విజయనగరం), రాధ(తూ॥గోదావరి), పి.భారతి(ప॥గో), నాగమణి(గుంటూరు), ఐ.ఎన్.సుబ్బమ్మ(కడప), వాణిశ్రీ(చిత్తూరు), కార్యదర్శులుగా పి. అరుణ(శ్రీకాకుళం), జి.కుమారి (విశాఖ), ఎం.వీరలక్ష్మి (తూ॥గో)ఎన్.సి.హెచ్. సుప్రజ (కృష్ణా),వి.వనజ(అనంతపురం),పి.జయలక్ష్మి(రంగారెడ్డి),జి.జ్యోతి(కరీంనగర్), స్వరూప(వరంగల్) ఎన్నికయ్యారు.

చివరిగా యూనియన్ రాష్ట్ర కార్యదర్శి కా॥ జి.బేబిరాణి, విశాఖ జిల్లా సిఐటియు, అంగన్‌వాడీ యూనియన్ కమిటీలకు ఆహ్వాన సంఘానికి, దాతలకు, స్టేట్‌ప్లాంట్ యూనియన్‌కు, వాలంటీర్స్‌కు ప్రజానాట్యమండలి కళాకరులకు అందరికీ ధన్యవాదాలు తెలుపుతూ వందన సమర్పన చేశారు. అనంతరం అంతర్జాతీయ గీతంతో మహాసభ విజయవంతంగా ముగిసింది.

- పి.రోజా



# 108 ఉద్యోగులచే సిఐటియు బిల్డింగ్ ఫండ్

తూర్పుగోదావరి జిల్లా 108 ఉద్యోగుల సంఘం నుండి స్థానిక సిఐటియు భవన నిర్మాణం కోసం ఉద్యోగులందరూ కలిపి 80వేలు ఫండ్ సిఐటియు జిల్లా జనరల్ సెక్రటరీ డి. శేషబాబ్బికి అందించారు.

108 ఉద్యోగుల సమ్మె సందర్భంగా సిఐటియు అందించిన సహాయం ముందు ఉద్యోగులుగా మేయు చేసింది ఏ ఆమత్రం సరిపోదని, భవిష్యత్లో సిఐటియు ఆధ్వర్యంలో మరిన్ని పోరాటాల ద్వారా విజయాలు సాధించి 108 వ్యవస్థను నిలబెట్టుకుంటామని తెలిపారు. నిధి అందిస్తున్న వారిలో 108 జిల్లా అధ్యక్షులు చెక్కలరాజకుమార్, యునైటెడ్ మెడికల్ & హెల్త్ ఎంప్లాయిస్ యూనియన్ రాష్ట్ర కార్యదర్శి పలివెల శ్రీనివాసరావు,



108 రాష్ట్ర ఆఫీస్ బేరర్ ఎన్.బలరాం, ప్రధానకార్యదర్శి పి.శేషబాబు, ఆదినారాయణ, ఎం.వి.రావు, శాంతిరాయ్, రవి తదితరులు 1108 ఉద్యోగులు పాల్గొన్నారు.

## ఆశాలకు కనీస వేతనాలు చెల్లించాలి

ఆశా వర్కర్స్ కు కనీస వేతనాలు చెల్లించాలని, 12 నుండి 4 నెలలు బకాయిలున్న పారితోషికాలు వెంటనే చెల్లించాలని డిమాండ్ చేస్తూ మార్చి 11న హైదరాబాద్ లోని ఇందిరాపార్క్ వద్ద ధర్నా నిర్వహించారు.

పేద ప్రజల ఆరోగ్యం, మతా, శిశు సంరక్షణ కోసం పాటుపడుతున్న ఆశా వర్కర్స్ కు ప్రభుత్వం వేతనాలు చెల్లించకుండా వెట్టిచాకిరి చేయిస్తుంది. నిరంతరం ప్రభుత్వ నిర్లక్ష్యానికి గురౌతున్నారు. ఆశావర్కర్స్ ని నియమించి 6 సంవత్సరాలు గడుస్తున్నా పనికి తగ్గ పారితోషకం నేటికీ అమలు చేయలేకపోయింది. నెలకి రు.1200 నుండి 2000/- వరకు పనిచేస్తున్నా కేవలం రూ.800 లోపే చెల్లిస్తున్నారు. ఏటా పారితోషికాలు కేంద్ర ప్రభుత్వం కొంత పెంచుతున్న ఆశాలకు అందటం లేదు. ఎరియర్స్ చెల్లించరు. నెలల తరబడి బకాయిలుంటున్నాయి ఆందోళన చేస్తే 3-4 నెలలవి విడుదల చేస్తారు. పి.హెచ్.సి.లలో సక్రమంగా చెల్లింపులు జరగడంలేదని డి.ఎం. & హెచ్.ఓ ద్వారా ఆన్ లైన్ పేమెంట్ అన్నారు. ఏ నెలకి దేని ఎంత చెల్లిస్తున్నారో లెక్కాపత్రం లేదు. 104, డి.బి, డి.ఎ., డి.ఏ, లెప్రసీ, ఎయిడ్స్ వంటి సేవలకు 2 సం॥లుగా చెల్లించుటలేదు. వీటికి తోడు అధికారుల బెదిరింపులు, తొలగింపులు పెరిగాయి. ఎటువంటి చెల్లింపులు లేని అడ్డమైన పనులన్నీ రాష్ట్ర ప్రభుత్వం చేయిస్తుందని ధర్నాలో పాల్గొన్న వక్తలు విమర్శించారు.

పేద ప్రజల ఆరోగ్యం పట్ల గర్భవతులు, పసిపిల్లలు, బాలింతల పట్ల ఎంతో శ్రద్ధ వహిస్తున్నట్లు పత్రికల్లో రోజూ ఊదరగొడుతున్న ప్రభుత్వం వీరికోసం పనిచేస్తున్న ఆశాల ఆరోగ్యాన్ని పట్టించుకోవటం లేదు. చేసిన పనికి తగిన పారితోషికం లేకపోవటం, కొద్దిపాటి మొత్తం కూడా నెలల తరబడి బకాయిలు పెరుగుదల వేరొక పని చేసుకోవటానికి అవకాశంలేకపోవటం వంటి కారణాల రీత్యా ఆశావర్కర్స్ తీవ్ర

ఆర్థిక ఇబ్బందులకు, అనారోగ్యానికి, ఆందోళనకు గురౌతున్నారు. పారితోషికాలలో జరుగుతున్న అవకతవకలను ప్రభుత్వం అరికట్టలేకపోతుంది. ఆశాలకు ఇచ్చే యూనిఫామ్, అలవెన్స్ కు కూడా ప్రభుత్వం కకుర్తిపడుతుంది. 400/- చెల్లించకుండా కేవలం 100/- ఖరీదు చేసే అతి నాసిరకం యూనిఫాం అంటగట్టారు. కేరళ ప్రభుత్వం పారితోషికాలతో పాటు నెలకు రు.500/- గౌరవవేతనం, పండగ అలవెన్స్ చెల్లిస్తున్నది. మన రాష్ట్ర ప్రభుత్వం ఒక్కరూపాయి కూడా చెల్లించటం లేదని వాపోయారు. రాష్ట్ర ప్రభుత్వం కనీస వేతనం నిర్ణయించి అమలు చేయాలి. పెండింగ్ పారితోషికాలు వెంటనే చెల్లించాలి, పెంచిన పారితోషికాల ఎరియర్స్ చెల్లించాలి, ఏ నెలకి దేనికి ఎంత చెల్లిస్తున్నారో పి.హెచ్.సి.లలో రికార్డు పెట్టాలని. ఆశా వర్కర్స్ కి తెలియజేయాలి, జిల్లాల్లో ప్రతి రెండు నెలలకు ఒకసారి యూనియన్ లీడర్స్, అధికారులతో జాయింట్ మీటింగ్ నిర్వహించాలి, యూనిఫాం అలవెన్స్ (2012) వెంటనే చెల్లించాలని. (యూనిఫాం వద్దు), డి.ఎ., డి.ఏ. రు.100/-, ట్యూబెక్టమీ రు.రు.150/- 2012 ఏప్రిల్ నెల నుండి చెల్లించాలి, 104 సర్వీసు సేవలకు రు.100/- ఆరోజే ఇవ్వాలి. పెండింగ్ లో వున్నవి వెంటనే ఇవ్వాలి., ప్రైవేట్ ఆసుపత్రి బాలింత దర్శనాలు 5 విజిట్స్ కు పారితోషికాలు ఇవ్వాలి., ఆశాదే రోజు వర్కర్స్ ఇచ్చే పారితోషికం బిల్లు, పి.హెచ్.సి. సిబ్బంది “పై అధికారులకు పంపించే కాపీని” ఆశా వర్కర్స్ కు ఇవ్వాలి., బ్యాంక్ ద్వారా ఇచ్చే పరితోషకాలు ఏ నెలకి దేనికి ఎంత చెల్లిస్తున్నారో రికార్డు చేసి ఆశా వర్కర్స్ కి చెప్పాలి., పమాద బీమా సౌకర్యం కల్పించాలి., అర్బులైన వారిని 2వ ఎ.ఎన్.ఎమ్ గా తీసుకోవాలని. ఆశా వర్కర్స్ కు రాష్ట్ర ప్రభుత్వం వేతనాలు నిర్ణయించి అమలు చేయాలని డిమాండ్ చేశారు. ఈ కార్యక్రమంలో సిఐటియు రాష్ట్ర అధ్యక్షులు ఎం.సాయిబాబు, ఆశా వర్కర్స్ యూనియన్ రాష్ట్ర అధ్యక్ష, ప్రధాన కార్యదర్శులు ఇందిర, కె.ధనలక్ష్మి తదితరులు పాల్గొన్నారు.





# రాబోయే దశాబ్దంలో చైనా ఆర్థిక వ్యవస్థ అభివృద్ధి సాధిస్తుంది

రాబోయే దశాబ్దంలో చైనా ఆర్థిక వ్యవస్థ అభివృద్ధిని సాధిస్తుందని 'ఆర్థిక సహకార మరియు అభివృద్ధి సంస్థ' (ఓ.ఇ.సి.డి- అభివృద్ధి చెందిన దేశాలు ఎక్కువగా సభ్యత్వం కలిగిన సంస్థ) పేర్కొంది. ఓ.ఇ.సి.డి. చైనాపై చేసిన సర్వేను మార్చి 22న విడుదల చేసింది.

ప్రభుత్వ టార్గెట్ 7.5 శాతాని కంటే మించి 2013లో 8.5 శాతం అభివృద్ధిని సాధిస్తుందని, 2014లో 8.9కు పెరుగుతుందని అంచనా వేసింది. 3 సంవత్సరాల్లో అమెరికా ఆర్థిక వ్యవస్థను కూడా దాటుకుపోయి 2016 నాటికి ప్రపంచంలో అతి పెద్ద ఆర్థిక వ్యవస్థగా తయారవుతోందని సర్వే అంచనా వేసింది.

సర్వే విడుదల సందర్భంగా ఓ.ఇ.సి.డి. సెక్రటరీ జనరల్ మాట్లాడుతూ "చైనాలో స్థిరమయిన, సమతుల్యమయిన అభివృద్ధి జరుగుతున్నది. 2011-15 సంవత్సరాల పంచవర్ష ప్రణాళిక సగం పూర్తయింది. ప్రభుత్వ ఉద్దీపన పథకాలు, ఆర్థిక వ్యవస్థ క్రియాశీలతల ద్వారా ఆర్థిక సంక్షోభం నుండి దేశం బయటపడిందని పేర్కొన్నారు.

రెండు ప్రాధాన్యతలను గుర్తించి చైనా ప్రణాళికా వేత్తలు గట్టిగా కృషి చేస్తున్నందుకు సర్వే అత్యధిక మార్కులు వేసింది. ఒకటి గ్రామీణ - పట్టణ ప్రాంతాల మధ్య ఉన్న అసమానతలు. రెండు ఆర్థికాభివృద్ధికి సాధనంగా దేశీయ వినిమయాన్ని

ఎంచుకుని, దాన్ని పెంచటం ద్వారా ఆర్థిక రంగం సమతుల్యతను పునర్ నిర్మించటం. వేతనాల్లో వేగవంతమయిన పెరుగుదల మరియు చట్రంలో క్రింది స్థాయిలో ఉన్న ప్రజలకు ఆరోగ్య ఖర్చులను పెద్ద ఎత్తున చెల్లించటం వలన అసమానత తగ్గుముఖం పడుతున్నది. 80 కోట్ల మంది ప్రజలు ఇప్పుడు ఆరోగ్యబీమా సౌకర్యం పొందుతున్నారు.

పట్టణాలకు వలసపోయిన వారు పల్లెలకు తమ ఆదాయాన్ని బదిలీ చేయటం వలన కూడా పల్లెలు - పట్టణాల మధ్య వున్న ఆదాయ అసమానతలు తగ్గాయి. సమతుల్యతలను మార్చటంలో చైనా ముందడుగు వేసింది. జి.డి.పిలో 2007లో 10 శాతంగా వున్న పెట్టుబడేతర విదేశీ లావాదేవీల (కరెంట్ అకౌంట్) మిగులు ఇప్పుడు 3 శాతానికి తగ్గింది. (ఎగుమతి ఆధారితాన్ని తగ్గించి దేశీయ వినిమయాన్ని పెంచటం ద్వారా సమతుల్యతను మార్చారు. ఇలా మార్చటం ద్వారా ఆర్థికాభివృద్ధిని సాధించారు. ప్రపంచ సంక్షోభం ప్రభావం నుండి బయట పడ్డారు. చైనా సామాజిక సంక్షేమానికి పెట్టే ఖర్చు గణనీయంగా పెరిగి జి.డి.పి.లో 8 శాతానికి చేరింది.



## శ్రద్ధానంద్ గంజ్ నైట్ వాచ్ మెన్లు ఐఎఫ్ టీయు నుండి సిఐటియులో చేరిక

నిజామాబాద్ నగరంలో వ్యవసాయ మార్కెట్ శ్రద్ధానంద్ గంజ్ పరిధిలో పనిచేస్తున్న 85 మంది నైట్ వాచ్ మెన్లు ఐఎఫ్ టీయు నుండి సిఐటియు నగర ప్రధాన కార్యదర్శి మల్యాల గోవర్ధన్ ఆధ్వర్యంలో చేరాగ్. ఈ సందర్భంగా మార్కెట్ యార్డులో విస్తృత సమావేశం నిర్వహించి సిఐటియు అనుబంధం చేస్తూ రాత పూర్వకంగా ఏకగ్రీవంగా తీర్మానం చెయ్యడం జరిగింది.

ఈ సమావేశంలో నైట్ వాచ్ మెన్స్ యూనియన్ కమిటీని ఎన్నుకున్నది. ఆ కమిటీకి అధ్యక్షులుగా ఎం.డి గఫార్, ప్రధాన కార్యదర్శి డి.కృష్ణ, ఉపాధ్యక్షులుగా కె.నారాయణ, సహాయ కార్యదర్శి ఎల్.శంకర్, కోశాధికారిగా ఖదీర్ లతో పాటు 15 మందిని కార్యవర్గ సభ్యులును ఎన్నుకోవడం జరిగింది.

## వార్తా పత్రికల రిజిస్ట్రేషన్

(రూలు 8వ ఫారం 4 ప్రకారం)

కార్మికలోకం పత్రిక ప్రచురణ వివరాలు  
 ప్రచురణ స్థలం : హైదరాబాద్  
 పత్రిక ప్రచురణ కాలం : మాసపత్రిక  
 ముద్రాపకుని పేరు : ఎం.ఎ.గఫార్  
 జాతీయత : భారతీయుడు  
 చిరునామా: 1-7-132/44, ఎన్.బి.భాస్కరగావు  
 స్మారకకేంద్రం, ఎస్.ఆర్.కె. నగర్,  
 జమిన్ స్టాన్ ఫూర్, హైదరాబాద్-20  
 సంపాదకుని పేరు : ఎం.డి. అబ్బాస్  
 యాజమాన్య వివరాలు : పత్రిక ఆస్తులన్నీ సిఐటియు  
 ఆంధ్రప్రదేశ్ కమిటీకి చెందినవి.  
 ఎంఎ గఫార్ అను నేను పైన ప్రకటించిన వివరములన్నీ  
 యదార్థమని పేర్కొనుచున్నాను.

ఎం.ఎ.గఫార్, ప్రచురణకర్త



# పోరాడి విజయం సాధించిన హెచ్.పి.సి.ఎల్ గ్యాస్ ప్లాంట్ కార్మికులు కార్మికులు

తూర్పుగోదావరి జిల్లా, గోకవరం మండలం, వీరలంకపల్లి గ్రామ సమీపంలో హెచ్.పి.సి.ఎల్ గ్యాస్ ప్లాంట్ ప్రారంభం నుండి (2008) 150 మంది కాంట్రాక్టు కార్మికులు 5 సంవత్సరాల నుండి చాలీ చాలని జీతాలతో ఎటువంటి భద్రతా పరికరాలు లేకుండా, యాజమాన్యం, కాంట్రాక్టర్ల వేధింపుల మధ్య నిర్బంధంగా పనిచేయడం జరుగుతుంది. ఓవరైన్ మాట్లాడినా, సంఘం మాట ఎత్తినా అక్రమంగా తొలగించబడ్డారు. ఎప్పుడు తొలగిస్తారో అనే భయంతో కార్మికులు భయంభయంగా పనిచేస్తున్నారు. ఈ బానిస బతుకులకు వ్యతిరేకంగా ఫిబ్రవరి 20,21 దేశవ్యాప్త సమ్మెలో 150 మంది కార్మికులు నిర్బంధాన్ని తప్పుకుంటూ ఎందిరించి రెండు రోజులు సిఐటియు ఆధ్వర్యంలో సమ్మె చేయడం జరిగింది. ఈ సమ్మె దెబ్బకు యాజమాన్యం కార్మికులపై కక్షసాధింపు చర్యలకు పాల్పడింది. పాతవారందరిని తొలగించాలనే దుర్మార్గమైన ఆలోచనతో కొంత మందిని తొలగించడానికి ప్రయత్నం చేయగా కార్మికులు మరలా రెండు రోజులు సమ్మె చేశారు. యాజమాన్యం దిగిరాక తప్పలేదు. ఐక్యతతో పోరాడి విజయం సాధించిన హెచ్.పి.సి.ఎల్ కార్మికులకు ఎ.పి.ఆయిల్ & గ్యాస్ సెక్టార్ వర్కర్స్ యూనియన్ రాష్ట్ర కమిటీ అభినందనలు తెలియజేసింది.

## అమలు కాని కార్మిక చట్టాలు, కనీస వేతనాలు

రాష్ట్రంలో 7 జిల్లాలో హెచ్.పి.సి.ఎల్ యాజమాన్యం ఆధ్వర్యంలో 7 గ్యాస్ ప్లాంట్లు నడుస్తున్నాయి. గోకవరం ప్లాంట్ దేశంలోనే ఉత్పత్తిలో నెం1 స్థానంలో ఉందని ప్లాంట్ యాజమాన్యం చప్పట్లు కొట్టడం మినహా కార్మికులకు మత్రం ఏం లాభంలేకపోయింది. దేశం మొత్తంగా అత్యంత తక్కువ జీతాలతో నడుస్తున్న ప్లాంట్ కూడా ఇదే కావడం గమనార్హం.



రోజుకి రు.170/- కూలిగా చెల్లిస్తూ, పి.ఎఫ్, ఇ.ఎస్.ఐ నిమిత్తం కార్మికుల నుండి వసూలు చేసిన మొత్తం కూడా కాంట్రాక్టర్లు జేబులోనికి వేసుకుంటూ కార్మిక చట్టాలను తుంగలో తొక్కి దోపిడీ చేస్తున్నారు. పనిచేస్తున్న కార్మికులలో కొందరు ప్లాంట్ ఏర్పాటు కోసం భూములు ఇచ్చిన రైతులు కూడా ఉన్నారు. ఒక పక్క భూములు కోల్పోయి, పడుతున్న కష్టానికి తోడు పిల్లలకు మూడు పూటల భోజనం కూడా పెట్టలేకపోతున్నామని ఆవేదన వ్యక్తం చేశారు. ఇక లాభం లేదనుకుని 2009 సంవత్సరంలో సిఐటియు కార్మిక సంఘం ఆధ్వర్యంలో ట్రేడ్ యూనియన్ ఏర్పాటు చేయడం జరిగింది. అయితే యాజమాన్యం యూనియన్ పెట్టిన శివ, వాసు అనే నాయకులను చట్ట వ్యతిరేకంగా తొలగించింది. కార్మికశాఖ ఎప్పటిలాగే మొద్దు నిద్రలో ఉండి కార్మికులకు న్యాయం చేయలేకపోయింది. ఇటువంటి నిర్బంధాల నుండి, తొలగింపులను, వేధింపులను భరించలేక కార్మికులు పొరాటబాట పట్టి యాజమాన్యం మెడలు వంచి సమ్మెలు నిర్వహించారు. ఇప్పుడు జీతాలు పెరుగుదలకు సౌకర్యాల సాధనకు రాష్ట్ర వ్యాప్తంగా కదలడానికి సిద్ధపడుతున్నారు. గోకవరంలో జరిగిన పోరాటం రాష్ట్రంలోని హెచ్.పి.సి.ఎల్ కార్మికులకు స్ఫూర్తిదాయకంగా నిలిచింది.

- రాజ్ కుమార్



## సిఐటియులో 5000 మంది లోడింగ్ హమాలీ కార్మికులు చేరిక

నిజామాబాద్ నగరంలోని వ్యవసాయ మార్కెట్ యార్డు క్లస్టర్ పరిధిలో ఉన్న 5000 మంది లోడింగ్ హమాలీ కార్మికులు సిఐటియు అధ్యక్షులు హెచ్.గణపతి, నగర ప్రధాన కార్యదర్శి మల్యాల గోవర్ధన్ ఆధ్వర్యంలో సిఐటియులో చేరారు. ఈ సందర్భంగా నూతన కమిటీని ఎన్నుకోవడం జరిగింది. గౌరవ అధ్యక్షులుగా మల్యాల గోవర్ధన్, అధ్యక్షులుగా బాబురావ్, ప్రధాన కార్యదర్శిగా షబ్బీర్, ఉపాధ్యక్షులుగా రాజు, సహాయ కార్యదర్శి సంజీవ్, కోశాధికారి అనిల్ తో పాటు 25 మందిని కార్యవర్గ సభ్యులుగా ఎన్నుకోవడం జరిగింది.





## బార్దాన్ కార్మికుల 8 రోజుల సమ్మెతో దిగొచ్చి- వేతనాలపెంపు

నిజామాబాద్ నగరంలో రైస్ మిల్స్, వ్యవసాయ మార్కెట్, గన్నీమర్చంట్ దుకాణాల్లో పనిచేస్తున్న 500 మంది బార్దాన్ కార్మికులకు కూలిరేట్లు పెంచాలని, కనీస సౌకర్యాలను అమలు చేయాలని దశల వారీగా ఆందోళనలు నిర్వహించడం జరిగింది. బార్దాన్ యాజమాన్యాలు స్పందించకపోవడంతో 500 మంది బార్దాన్ కార్మికులు 8 రోజుల పాటు సమ్మె నిర్వహించడం జరిగింది. ఆందోళనలతో దిగివచ్చిన యాజమాన్యాలు జిల్లా కార్మికశాఖ అధికారి (డిసిఎల్) సమక్షంలో 2 దఫాలుగా నిర్వహించిన చర్చల్లో యాజమాన్యాలు కూలిరేట్లు పెంచడానికి అంగీకరించడంతో రాత పూర్వక ఒప్పందం తీసుకొని సమ్మెను విరమించడం జరిగింది. ఈ సందర్భంగా సిఐటియు నగర ప్రధాన కార్యదర్శి గోవర్ధన్ మాట్లాడుతూ రాష్ట్రంలో ఎక్కడా లేని విధంగా బార్దాన్ కార్మికులకు 8 గంటల పని దినానికి గాను గతంలో రు.230/-ల నుండి రు.350/-లకు అంటే 120 రూపాయలు అదనంగా పెంచుకోవడం జరిగింది. సంచులు కుట్టడానికి రు.1.05పైసల నుండి రు.1.30పైసలకు 25 పైసలు



అదనంగా పెంచుకోవడం జరిగింది. రోజుకు 100 గ్రాముల బెల్లం ఇవ్వాలని స్థానికులకే మొదట ప్రధాన్యతగా పని కల్పించాలని ఒప్పందం జరిగిందని అన్నారు. ఇది కార్మికుల సమిష్టి పోరాట ఫలితమేనని అన్నారు.

ఈ కార్యక్రమంలో బార్దాన్ వర్కర్స్ యూనియన్ అధ్యక్షులు డి.రాములు, కౌదరమ్మ రవి, అబ్దుల్, కమలాబాయి తదితరులు పాల్గొన్నారు.




## విఆర్ఏలను ప్రభుత్వ ఉద్యోగులుగా గుర్తింపు కోసం - దీక్షలు

గ్రామ రెవెన్యూ సహాయకులను ప్రభుత్వ ఉద్యోగులుగా గుర్తించాలని, పెరుగుతున్న ధరలకు అనుగుణంగా వేతనం 10వేలకు పెంచాలని, రిటైర్మెంట్ బెనిఫిట్స్, పిఆర్సి వర్తింపు చేయాలని, హెల్త్ కార్డులు ఇవ్వాలని జి.ఓ. 670ని సవరించాలని, సమ్మె ఒప్పందాలు అమలు చేయాలని కోరుతూ మార్చి 18 నుండి 22 వరకు హైదరాబాద్ ఇందిరాపార్క్ వద్ద రిలే నిరాహారదీక్షలు 5రోజులు జరిగాయి. మొదటి రోజు దీక్షలను సి.పి.ఐ(ఎం) మాజీ శాసనసభా పక్ష నాయకులు నోములు నర్సింహయ్య ప్రారంభించారు. మొదటి రోజు రంగారెడ్డి, 2వ రోజు మెదక్, 3వరోజు మహబూబ్ నగర్, 4వరోజు నల్గొండ, 5వ రోజు కరీంనగర్, వరంగల్ జిల్లాలు సమీకరణ చేయగా మిగతా జిల్లాలు రోజుకు 3 జిల్లాల చొప్పున వారికి మద్దతుగా రిలే నిరాహార దీక్షలో కూర్చున్నారు.

దీక్షలకు మద్దతు తెలిపిన వారిలో సి.పి.ఐ(ఎం) రాష్ట్ర కార్యదర్శి బి.వి.రాఘవులు, ఎమ్మెల్యే చెరుపల్లి సీతారాములు, ఎం.వి.ఎస్.శర్మ, సి.పి.ఐ(ఎం) శాసనసభాపక్ష నాయకులు జూలకంటి రంగారెడ్డి, కె.వి.పి.ఎస్. నాయకులు జి. రాములు, సి.ఐ.టి.యు రాష్ట్ర అధ్యక్షులు ఎం. సాయిబాబు,

సిసిఎల్ ప్రేమ్ కుమార్ గారికి వినతి పత్రం సమర్పిస్తున్న నాయకులు



ప్రధాన కార్యదర్శి ఆర్.సుధాభాస్కర్, అంగన్ వాడీ యూనియన్ రాష్ట్ర ప్రధాన కార్యదర్శి పి.రోజా, సిఐటియు రాష్ట్ర ఉపాధ్యక్షురాలు ఎన్.పుణ్యవతి, కార్యదర్శులు కె. ఉమామహేశ్వరరావు, కె.ధనలక్ష్మి, సతీష్ తదితరులు పాల్గొని మద్దతు తెలిపారు. దీక్షలను జయప్రదం చేయుటకు విఆర్ఏల సంఘం రాష్ట్ర అధ్యక్షులు యన్. పెద్దన్న, ప్రధాన కార్యదర్శి వంగూరు రాములు, సహాధ్యక్షులు మోసంగి అంజయ్య, కొండయ్య, నాగయ్య, వెంకటరాయుడు, పాపారావు, శ్రీనివాసు తదితరులు నాయకత్వం వహించారు.







# కృష్ణాజిల్లా సహకార కేంద్రబ్యాంకు లిమిటెడ్, మచిలీపట్నం

తేది 15.01.2013 నుండి డిపాజిట్లపై వడ్డీ రేటు

సేవింగ్స్ డిపాజిట్లపై

-4.00%

ఫిక్స్డ్ డిపాజిట్లపై

7 రోజుల నుండి 30 రోజుల వరకు	-	7.00%
31 రోజుల నుండి 90 రోజుల వరకు	-	7.00%
91 రోజుల నుండి 364 రోజుల వరకు	-	8.00%
1 సంవత్సరము నుండి 2 సంవత్సరముల లోపు	-	9.00%
2 సంవత్సరము నుండి 3 సంవత్సరములలోపు	-	9.25%
3 సంవత్సరములు మరియు అపైన	-	9.50%

1. సీనియర్ సిటిజన్స్ కు	0.50%	అదనముగా యివ్వబడును
2. పి.ఎ.సి.యస్.లకు	0.50%	

## బ్యాంకు అందిస్తున్న సేవలు :

- ★ డిపాజిట్లపై అన్ని బ్యాంకుల కంటే ఎక్కువ వడ్డీ యిచ్చుట.
- ★ డిపాజిట్లపై ఇన్సూరెన్స్ సౌకర్యము.
- ★ రైతన్నకు వడ్డీ లేని పంట రుణాలు బట్వాడా.
- ★ గరిష్టముగ రూ.8,00,000/-ల వరకు చేపల మేత ( ) రుణ సౌకర్యం.
- ★ బంగారు నగల హామీపై గరిష్టముగా రూ.8,00,000/-ల వరకు రుణ సౌకర్యం
- ★ స్వయం సహాయక గ్రూపుకు గరిష్టముగా రూ.5,00,000/-ల వరకు వడ్డీ లేని రుణ సౌకర్యం
- ★ రైతుమిత్ర గ్రూపులకు మరియు కౌలుదారుల గ్రూపులకు రుణ సదుపాయము.
- ★ ఉద్యోగ సహకార పరపతి సంఘము ద్వారా ఉద్యోగికి రూ.4,00,000/-ల వరకు రుణ సదుపాయం
- ★ రుణము పొందిన రైతుకుపంటల బీమా మరియు రూ.1,00,000/-ల వరకు జనతా (ప్రమాదబీమా)


## ఇన్సూరెన్స్ సౌకర్యం.

- ★ కంబైన్డ్ హార్వెస్టరు, ట్రాక్టర్ కొనుగోలుకు రుణ సౌకర్యం
- ★ మైనర్ ఇరిగేషన్, హార్డికల్చర్ ప్రయోజనములకు రుణ సౌకర్యం
- ★ గృహనిర్మాణ, మరమ్మత్తులకు, గృహ తనఖాపై రుణ సౌకర్యం
- ★ కోళ్ళ పరిశ్రమకు, పాడిగేదలు, గొర్రెలు, మేకలు, బండి ఎద్దులు కొనుగోలుకు రుణ సౌకర్యం.
- ★ దేశంలోని అన్ని ప్రధాన నగరాలపై డి.డి. సౌకర్యం.



శ్రీ పిన్నమనేని వెంకటేశ్వరరావు (BE)

అధ్యక్షులు



శ్రీ బి.వీరబాబు M.Com, DCRS

ముఖ్య కార్యనిర్వహణాధికారి



# యు.పి.ఎ సర్కార్ అంబానీలకు సాగిలపడిన విధంబెట్టిదనిన....!

రేపు ఏప్రిల్ నుండి పడబోయే విద్యుత్ ఛార్జీల గురించి (సుమారు 13వేల కోట్ల రూపాయలు) ఇప్పటికే పద్ద ఛార్జీలు, ఎఫ్.ఎస్.ఎ భారాలు (సుమారు 19 వేల కోట్ల రూపాయలు) తడుముకుని సామాన్యులు బావురుమంటున్నారు. మన పాలకులేమో జనంతో చతుర్లాడుతున్నారు. పెద్దాయన బతికున్నా ఇట్లానే ఉండేదని సియ్యోమ్ గారంటూంటే, రాజన్న రాజ్యం వచ్చి జగనన్న అందలం ఎక్కంగానే అందరికీ అన్నీ ఉచితంగా ఇస్తారని షర్మిల గారు పాదయాత్రలో ప్రవచిస్తున్నారు. అసలీ విద్యుత్ నంస్కరణలకు శ్రీకారం చుట్టినాయనైతే “నేనుండుంటేనా!” అంటూ దీర్ఘాలు తీస్తున్నారు. ఎవరూ సమస్య మూలాల్లోకెళ్ళరు! ప్రజలకు అసలు విషయం తెలియనివ్వరు.



కర్ణుడి చావుకి కారణం వరమడిగిన కుంతా? కవచకుండలాలు దానంగా సంగ్రహించిన ఇంద్రుడా! చక్రంనేల్లో దిగబడేలా చేసిన రథసారథా? బాణం వేసి చంపిన అర్జునుడా? అంటే ఏమి సమాధానం చెప్తాం? వీళ్ళంతా పాత్రధారులే! పాత్రధారుల చుట్టూ ప్రదక్షిణలు చేస్తూంటే సూత్రధారులు కనపడరు! ప్రస్తుత వ్యవస్థలో కార్పొరేట్ శక్తులే నిర్ణాయక శక్తి. వారి లాభాల పరిరక్షణే పాలక పార్టీలకు శిరోధార్యం. ఆ సూత్రధారులు గుట్టు విప్పేదే ఈ కథ. నిజాలు సాక్షాత్కరించాలంటే ఈ కథ చదవాల్సిందే మరి!

## సెల్ఫ్రిలయెన్స్ కాదు! రిలయెన్స్!!

స్వాతంత్ర్యం వచ్చిన తర్వాత మన దేశం తన కాళ్ళ మీద తను నిలబడాలనుకుంది. ఆర్థిక స్వావలంబనే (సెల్ఫ్రిలయెన్స్) ఆలంబనగా మొదటి మూడు, నాలుగు దశాబ్దాలు భారతదేశ ఆర్థికాభివృద్ధి జరిగింది. రాజీవ్ గాంధీ పాలనతో (1985) ప్రారంభమై పి.వి. పాలనలో ఊపందుకుని, ఎన్డిఎ, యుపిఎ పాలనలో పరాకాష్ఠకు చేరినాయి. ఆ పరాకాష్ఠలో ఓ మచ్చుతనకే ఇది!! “సెల్ఫ్” లేక చివరికి రిలయెన్స్ మిగిలింది.

2002 జులైలో రిలయెన్స్ సామ్రాజ్య వ్యవస్థాపకుడు ధీరుభాయ్ అంబానీ చనిపోయాక, ఆయన పుత్రరత్నాల మధ్య పంపకాల యుద్ధం మొదలైంది.

వాస్తవానికి వాళ్ళ యుద్ధంతో మనకేమీ సంబంధం లేదు. ఉండకూడదు కూడాను! కాని 2000 సంవత్సరంలోనే కె.జి.బేసిన్ లో గ్యాస్ ఉత్పత్తి కొరకు రిలయెన్స్ ఇండస్ట్రీస్(ఆర్ఐఎల్) భారత ప్రభుత్వంతో ప్రాఫిట్ షేరింగ్ కాంట్రాక్టు (పిఎస్సి) కుదుర్చుకుంది. ధీరుభాయ్ మరణం తర్వాత రిలయెన్స్ను రెండు బాగాలు చేసి రిలయెన్స్ ఇండస్ట్రీస్ లి. ముఖేష్ కు, రిలయెన్స్ నాచురల్ రిసోర్సెస్ లి. అనీల్ కు పంచబడింది. క్రిష్ణగోదావరి బేసిన్ (కె.జి.బేసిన్)లో గ్యాస్ బంగారు గుడ్లు పెట్టే బాతు. అందుకే, సుందోపసుందుల్లా కొట్లాడుకున్నారు. కార్పొరేట్ ప్రపంచంలో ప్రకంపనలు మొదలయ్యాయి. “జాతి ప్రయోజనాలను దృష్టి”లో పెట్టుకుని సోదరులిద్దరూ రాజీ కుదుర్చుకోవాలని భారత ప్రధాని సూచించారు. దాని వెనుకన్న కథ ఆనాడు చాలా మందికి అర్థం కాకపోయినా, నేడు స్పష్టమైంది. మన ప్రధాన మంత్రి దృష్టిలో “జాతి” అంటే పెట్టుబడిదారుల జాతి” మాత్రమే!

## ఇది చరిత్ర

స్వాతంత్ర్యానికి ముందు చమురు క్షేత్రాలంటే అస్సాం, గుజరాత్ లోనివే. బొంబాయి సముద్ర తీరంలో 1960ల్లో చమురు నిక్షేపాల్ని కనుగొన్నారు. 1970ల్లో వాణిజ్యపరంగా తవ్వకాలు ప్రారంభమైనాయి. 80 దశకం మధ్యలో కె.జి.బేసిన్ లో గ్యాస్ నిల్వలున్నట్లు ఓ.ఎన్.జి.సి. కనుగొన్నది. ఇవి సుమారు 50,000 చ.కి.మీ వైశాల్యంలో



విస్తరించి దేశంలో అతి పెద్ద క్షేత్రంగా నిలిచింది.

కేంద్ర ప్రభుత్వ యాజమాన్యంలోని ఓ.ఎన్.జి.సి., ఆయిల్ ఇండియా లిమిటెడ్లు మాత్రమే చమురు, గ్యాసు తవ్వకాలు జరిపేవి. రాజ్యాంగంలోని 297వ అధికరణం ప్రకారం చమురు, గ్యాస్ నిక్షేపాలు అవి భూమిలో వున్నా మన నదుల్లో, సముద్ర గర్భంలో వున్నా- భారత ప్రభుత్వానికి చెందుతాయి. అంటే ఇది ఒక కీలక సహజ వనరు!! ఈ విషయాన్నే 2010మే 7న మన దేశ అత్యున్నత న్యాయస్థానం పునరుద్ఘాటించింది. అది కెజిబేసిన్ తగాదాలోనే సుమా!!

గ్యాస్ ఎంత పరిమాణంలో వుందో, ఎక్కడెక్కడ ఉందో సర్వే చేసేది ఓఎన్జిసి / ఆయిల్ ఇండియా లి.లు. ఆ రెండు సంస్థలే ఆ నిక్షేపాల యజమానులు. అంటే భారత ప్రభుత్వమే. గ్యాస్ను ఒక చోట నుండి మరో చోటుకు రవాణా చేసేది గెయిల్ (గ్యాస్ అధారిటీ ఆఫ్ ఇండియా లి.), మరో ప్రభుత్వ రంగ సంస్థ. జాతీయ గ్యాస్ గ్రిడ్ ఏర్పాటు లక్ష్యంగా 1984లో ఈ సంస్థను ఏర్పాటు చేశారు.

సరళీకృత విధానాల రాకతో ఈ రంగంలో కూడా కొత్త మార్పులొచ్చాయి. న్యూ ఎక్స్ప్లోరేషన్ & లైసెన్సింగ్ పాలసీ 1999లో విడుదలైంది. అంటే, పెట్టుబడిదారుల ఇష్టారాజ్యానికి తెరలేపింది. బహుశా ధీరుభాయ్ అంబానీ కోసమేనేమో! ఆయనగారి రిలయెన్స్ ఇండస్ట్రీస్(ఆర్ఐఎల్)కు కేజి బేసిన్ కాంట్రాక్టు ఇచ్చారు. 2000 ఏప్రిల్ లాభాల పంపకం ఒప్పందం (ప్రాఫిట్ షేరింగ్ కాంట్రాక్టు పిఎస్సి)పై అటు ధీరుభాయ్ అంబానీ, ఇటు భారత ప్రభుత్వం సంతకాలు చేశారు. వీరి మైనర్ భాగస్వామి “నికో రిసోర్సెస్ లి(10శాతం వాటా)కు కేజి బేసిన్లోని డి-6 బ్లాక్ (339.41చ.కి.మీ)

**అసలు కథ ఘరూ!!**

ప్రైవేటు వారి ప్రవేశంతో రెండు రకాల ధరల నిర్ణయ విధానం ప్రారంభమైంది. ఒకటి ఎ.పి.ఎమ్ (అడ్మినిస్టర్డ్ ప్రైస్ మెకానిజమ్), రెండు మార్కెట్ లింకున్న విధానం. ఎ.పి.ఎం. అంటే ఉత్పత్తికయ్యే ఖర్చు + హేతుబద్ధంగా వచ్చే లాభం ఇక్కడ “హేతువు” నశించి పోవడమే నేటి సమస్యకు



మూలకారణం.

ఈ “హేతువు చచ్చిపోవడానికి అనేక కారణాలున్నాయి. ఒక్కొక్కటిగా చూద్దాం-

**I**

దీనికి మన విద్యుత్ ఛార్జీలకూ అవినాభావ సంబంధం ఉంది. ప్రభుత్వరంగ ఓ.ఎన్.జి.సి ప్రస్తుత డాలర్ ధరల్లో ఒక ఎంఎంబిటియుకు 1.83 డాలర్ల ధరకు సరఫరా చేసేది. 2009 నుండి కె.జి. బేసిన్లో ఉత్పత్తి ప్రారంభమైంది. దాని కంటే ముందు నుండే ముఖేష్ అంబానీ పేచీలు ప్రారంభించాడు. రోజుకి కనీసం పక్షానికి 80-90 శతకోటి ఘనపు మీటర్ల (మిలియన్ మెక్రటిక్ స్టాండర్డ్ క్యూబిక్ మీటర్స్ పర్డే, ఎంఎంఎస్సిఎంబి) సపై చేయాల్సిన గ్యాస్ను 2010లో 53 ఎంఎంఎస్సిఎంబిలకు 2012కు 23 ఎంఎంఎస్సిఎంబిలకు తగ్గించి వేసింది. రిలయెన్స్ సాంకేతిక లోపాలను సాకు చూపింది. ఏలిన వారు దాన్ని అంగీకరించక 2012-13 నాటికి 80 ఎంఎంఎస్సిఎంబిలకు పెంచాలని విజ్ఞప్తుల మీద విజ్ఞప్తులు చేశారు. కామందు కనికరించలేదు., అది వేరే విషయం!

**II**

2004 ఎన్టిపిసి, కేంద్ర విద్యుదుత్పాదన సంస్థ, తన కవాన్, గాంధారీలలోని 2600 మె.వా. విద్యుదుత్పత్తి కేంద్రాలకు గ్యాస్ సరఫరా చేసేందుకు అంతర్జాతీయ బిడ్డింగ్ పిలిచింది. 2.34 డాలర్లకే సరఫరా చేస్తానంటూ రిలయెన్స్ ఆ కాంట్రాక్టు పొందింది. 17 సంవత్సరాలకు 132 లక్షల కోట్లు బి.టి. యూనిట్ల గ్యాస్ సపైకి రిలయెన్స్కు 16.6.2004న కాంట్రాక్టు (లెటర్ ఆఫ్ ఇంటెంట్) ఇచ్చారు. కాని ఆ తర్వాత గ్యాస్ సేల్ & పర్చేజ్ అగ్రిమెంట్(జిఎస్పిఎ) చేసుకునేందుకు అంబానీ ముందుకు రాలేదు. ఎన్టిపిసి వివిధ స్థాయిల్లో రిలయెన్స్ అధికారులకి చేసిన విజ్ఞప్తులు వృధా అయిపోయాయి.

ఇంత ఘోరమైన పరిస్థితి ఏ అభివృద్ధి చెందిన



**Reliance**  
Industries Limited




ఒక పక్క ఎన్టిపిసి మొదట రిలయెన్స్ కోట్ చేసిన 2.34 డాలర్ల ధరకే గ్యాస్ సరఫరా చేయాలని వాదిస్తుండగా సర్వశ్రీ ప్రొజెక్టు ఖర్చు అధ్యయనంలో (సాంఘిక మంత్రి కమిటీ ఇజిఓఎం) మురళీదేవరా, పిండే, చిదంబరంలు 2007లో ఒక ఎంఎంబిటియుకు 4.2 డాలర్లు చెల్లించాలని నిర్ణయించారు.

భారతీయ పెట్టుబడిదారుడికి, భారతదేశంలో చేసే ఉత్పత్తికి దాలర్లలో ఎందుకు చెల్లించాలన్న ప్రశ్నే కాంగ్రెస్ పెద్దల మెదళ్ళలో రాకపోవడం మన ధౌర్భాగ్యం. 2006 మే 4న ఆనాటి సి.పి.ఎం. పార్లమెంటు సభ్యులు కా||చిత్తబ్రత మజుందార్ ఈ విషయమై ప్రధానికి లేఖ రాశారు. ఆ తర్వాత దీపాంకర్ ముఖర్జీ దీనిపై లోతైన అధ్యయనం చేసి లేఖలు, పత్రాలు వెల్లడించారు. కా||తపస్ సేన్ మూడు, నాలుగు లేఖలు ప్రధానికి రాశారు. మొత్తం మీద ప్రభుత్వం అయిష్టంగానైనా సుప్రీంకోర్టులో కేసు దాఖలు చేసింది. కేసు ఇంకా విచారణలో ఉండగానే పైన చెప్పినట్లు సాధికారిక మంత్రలు కమిటీ ధర పెంచుతూ నిర్ణయించింది. మరో అన్యాయమేమంటే ఈ కేసులో ఎన్టిపిసిని భాగస్వామి కానివ్వకపోవటం.

ఆ తర్వాత రిలయెన్స్ మరోనాటకానికి తెరలేపింది. గ్యాస్ ఉత్పత్తిని 80ఎంఎంఎస్సిఎండిలకు పెంచేందుకు, ఉత్పత్తిని ఆధునీకరించేందుకు 884కోట్ల డాలర్లు ఖర్చు చేస్తున్నాను. కాబట్టి తన రేటును 14.2 డాలర్లకు పెంచాలంది. ఇటు సి.పి.ఎం. పార్లమెంటు సభ్యుల ఎక్స్‌పోజర్ క్యాంపెయిన్, అటు కొందరుస్వంత పార్టీ వారి నుండే వచ్చిన వత్తిడితో ఒక కేబినెట్ సెక్రటరీ ఆధ్వర్యంలో సెక్రటరీల కమిటీ ఏర్పాటు చేశారు. 2007 జూన్ -జులై నెలల్లో ఈ కమిటీ రిలయెన్స్ అడుగుతున్న ధర చెల్లించాలంటే కాగితో లేదా కాగితం ఆమోదించిన అంతర్జాతీయ ఆడిట్ సంస్థతో ఆడిట్ జరిపించాలని ప్రతిపాదించింది. రిలయెన్స్ కోరుతున్న ధర 70% మొత్తం దేశ ఆర్థిక వ్యవస్థపైనే ప్రభావం ఉంటుంది. కనుక కొన్ని అభిప్రాయాలు చెప్పిందీ కమిటీ.

1. ఐదు డాలర్ల కన్నా ఎక్కువ చెల్లిస్తే ఈ గ్యారంటీని ప్రధాన వనరుగా వినియోగించే ఎరువుల ధరలు విపరీతంగా పెరిగిపోతాయని పేర్కొంది. పైగా ఐదు డాలర్లపైన చెల్లించే ప్రతి డాలరుకు సుమారు రు.2000 కోట్లు ఎరువుల సబ్సిడీ భరించాలని కూడా పేర్కొంది.
2. విద్యుత్ రంగానికి సంబంధించినంత వరకు 2.34 డాలర్ల పైన చెల్లిచరాదన్నది.



ఇటువంటి అనేక సిఫార్సులు చేసినా ఇంతకు ముందే చెప్పినట్లు సాధికారిక మంత్రుల కమిటీ 4.2 డాలర్లు చెల్లించాలని చెప్పింది.

అంబానీ గారి చేతులు ఎంత పొడవో ఈ అన్నింటినీ బట్టి తేటతెల్లమౌతుంది.

కేజిబేసిన్ లో అంబానీ ఉత్పత్తి ప్రారంభించింది 2009లో ఉత్పత్తిప్రారంభించక ముందే గ్యాస్ ధర గోల్ మార్ చేశాడు. 2004లో ఎన్ టి పి సి కి కోట్ చేసిన ధరకు సప్లై చేయకుండా మదత పేచీలు పెట్టాడు. మొత్తం ప్రభుత్వాన్నే తనకు పాదాక్రాంతం చేసుకున్నాడు. 2009 నుండి 5 ఏళ్ళు, 2014 మార్చి 31 వరకు 4.2 డాలర్లకు సప్లై చేస్తానని ఒప్పందం చేసుకుని, ఆ ఒప్పందంపై సిరా ఆరక ముందే తన ఖర్చులు పెరిగినాయి కాబట్టి 14.2 డాలర్లు ఇవ్వాలని మెలిక పెట్టి ఉత్పత్తి తగ్గించివేశాడు. నేడు మన రాష్ట్రంలోని గ్యాస్ ఆధారిత కేంద్రాలు తమ సామర్థ్యంలో 30శాతం కూడా ఉత్పత్తి చేయలేకపోతున్నాయి. పవర్ కట్టలకు ఈ ప్రబుద్ధుడు కూడా కారణమే.


జయపాల్‌రెడ్డి, పెట్రోలియం శాఖ మంత్రి హోదాలో రిలయెన్స్‌ని వ్యతిరేకించినందుకు తగిన మూల్యం చెల్లించుకున్నారు. సుమారు రూ.43వేల కోట్ల రూపాయలు గాలివాటు లాభం వస్తూంటే ఒక మంత్రినే కాదు, ప్రభుత్వాలనే మార్చగల స్థితిలో అంబానీవున్నాడు.

-ఆర్.సుధాభాస్కర్



# మహాసభలు పెరిగిపోయాయి

మెడికల్ & సేల్స్ రిప్రజెంటేటివ్స్ యూనియన్ రాష్ట్ర 34 మహాసభలు కరీంనగర్ లో కా॥ కెప్టెన్ లక్ష్మీసెహగల్ నగర్, కా॥దీపాంకర్ ముఖర్జీ వేదికపై మార్చి 15 నుండి 17 వరకు జరిగాయి. రాష్ట్ర నలుమూలల నుండి 417 మంది ప్రతినిధులు మహాసభలలో పాల్గొన్నారు. మహాసభల ప్రారంభ సూచికగా ఎ.పి.ఎం.ఎస్.ఆర్.యు పతాకాన్ని కా॥ ముకుంద్ కులకర్ణి ఎగరవేశారు. ప్రతినిధులందరూ అమరవీరులకు నివాళులు అర్పించారు. మహాసభను సిఐటియు అఖిలభారత ఉపాధ్యక్షులు ప్రారంభించారు. ప్రారంభ సభలో మహాసభల ఆహ్వాన సంఘం చైర్మన్ శ్రీ సి.లక్ష్మీనర్సింహరావు, వైద్యవిధాన పరిషత్ మాజీ సభ్యులు డా॥విజేందర్ రెడ్డి, ఇండియన్ మెడికల్ అసోసియేషన్ అధ్యక్షులు డా॥బి.ఎన్.రావ్, మరియు జనవిజ్ఞానవేదిక, ఎస్.ఎఫ్.ఐ., డి.వై.ఎఫ్.ఐ, లాయర్స్ యూనియన్ నాయకులు పాల్గొన్నారు. సంతాప తీర్మానాన్ని కా॥ఎ.నాగేశ్వరరావు ప్రవేశపెట్టారు. అనంతరం ఎ.పి.ఎం.ఎస్.ఆర్.యు రాష్ట్ర ప్రధాన కార్యదర్శి డా॥ఎ.జి.రాజమోహన్ కార్యదర్శి నివేదిక ప్రవేశపెట్టారు. కా॥శేఖర్ రెడ్డి అకౌంట్స్ నివేదిక ప్రవేశపెట్టారు. 52 మంది ప్రతినిధులు చర్చలలో పాల్గొని నివేదికపై తమ అభిప్రాయాలను తెలియజేశారు. నివేదిక ఏకగ్రీవంగా ఆమోదం పొందింది. మహాసభల అనంతరం ఉత్సాహపూరితమైన వాతావరణంలో వందలాది మంది మెడికల్ రిప్రెజెంటేటివ్స్ ప్రదర్శన జరిగింది.



మహాసభలో ప్రభుత్వ రంగ మందుల తయారీ కంపెనీలను పరిరక్షించాలని, చట్టవిరుద్ధంగా ప్రజలపై జరుగుతున్న ఔషధ ప్రయోగాలను అరికట్టాలని, ఫార్మాకంపెనీల ప్రత్యేక చట్టం అమలు చేయాలని, మహిళలపై జరుగుతున్న దాడులను అరికట్టాలని మహాసభలో తీర్మానాలు చేశారు. భవిష్యత్ పోరాటాలకు రూపకల్పన చేశారు. ఈ మహాసభలలో ఎఫ్.ఎం.ఆర్.ఎఐ ప్రధాన కార్యదర్శి కా॥అలోక్ బెనర్జి, సిఐటియు రాష్ట్ర ప్రధాన కార్యదర్శి ఆర్.సుధాభాస్కర్, సిఐటియు రాష్ట్ర కార్యదర్శి ఎ.వి.నాగేశ్వరరావు పాల్గొని ప్రసంగించారు. మహాసభ 17 మంది కార్యదర్శి వర్గ సభ్యులుగాను, 15 మంది వర్కింగ్ కమిటీ సభ్యులను ఎన్నుకున్నది. నూతన అధ్యక్ష, కార్యదర్శులుగా ముకుంద్ కులకర్ణి, ఎ.జి. రాజమోహన్ లు ఎన్నికయ్యారు. మహాసభను విజయవంతంగా నిర్వహించిన కరీంనగర్ శాఖకు ధన్యవాదాలు తెలిపారు. ★

## బిటి రోడ్డుకు మరమ్మత్తులు చేపట్టాలి

మెదక్ జిల్లా కొండపూర్ మండల పరిధిలోని మల్కాపూర్ చౌరస్తా నుంచి మైతాపఖాన్ గూడ వరకు గల 16 కిలోమీటర్ల బిటిరోడ్డుకు మరమ్మత్తులు వెంటనే చేపట్టాలని సిఐటియు మెదక్ పారిశ్రామిక ప్రాంత జిల్లా అధ్యక్షులు బి.మల్లేశ్ ప్రభుత్వాన్ని డిమాండ్ చేశారు.


మార్చి 28న మల్కాపూర్ యుబి పరిశ్రమ నుంచి కలెక్టరేట్ వరకు పాదయాత్రగా బయలుదేరి కలెక్టర్ గేటు ఎదుట ఆందోళన చేపట్టారు. అనంతరం అదనపు జెసి మూర్తికి, పిఆర్ఎస్ ఇలకు విడివిడిగా వినతిపత్రాలు సమర్పించారు. ఇందుకు స్పందించిన ఎస్ఐ రోడ్డు మరమ్మత్తులు చేయిస్తామని హామీనిస్తూ అందుకు రు.9కోట్ల ప్రతిపాదనకు ప్రభుత్వానికి పంపుతున్నామని తెలిపారు. అంతకు ముందు ధర్నాలో బి.మల్లేశ్ మాట్లాడుతూ మండలంలో సుమారుగా 20 గ్రామాల ప్రజలకు, ఆ ప్రాంతంలో



పాదయాత్ర చేస్తున్న సిఐటియు నాయకులు

పరిశ్రమల్లో పనిచేస్తున్న వేలాది మంది కార్మికులకు అవసరమైన రోడ్డుకు అనేక చోట్ల గుంతలువడంతో ఇబ్బందులు పడుతున్నారన్నారు. సింగిల్ రోడ్డు ఉండడంతో నిత్యం ఏదో ఒక చోట ప్రమాదం జరిగి కార్మికులు ప్రాణాలు కోల్పోతున్నారని అన్నారు. ★





# పాడియావు

-వేనేపల్లి ఆంజనేయులు

“వేయ్యి చెప్పు ఆవును మాత్రం తోలుక పోనివ్వను.”

“అట్లయితే ఎట్లనె. పోతే పోనియ్యి. లేకపోతే ఈ వున్న కొద్ది గుడిసె పీకిస్తారు ఈ ఆధారం కూడా లేకుండా.”

“ఏం పీకించనివ్వ. యేంచేస్తాం. ఈ రాకాసి పరిపాలనలో వున్న దానికంటే ఇంకో మార్లా బిచ్చమెత్తుకుందాము. కాని పసికూనను చంపుకొనిఆవును తోల్పెట్టను. అసలే పాలు చాలవాయె.”

“చస్తే చావనివ్వ. యేం చేస్తాం. దొరగారికి పాలిచ్చే ఆవు వున్నదని ఎవరు చెప్పారో యీ పన్నాగం.”

అసలు నర్సింహరావుగారిది ఆ వూళ్ళో కల్లా ధనిక కుటుంబం. అయిదు ఆరు సేరులు ముమ్మరంగా సాగుతుంటాయి. ఆ పల్లెకు దొర అయినా దాతయినా నర్సిహరావుగారే. వారి పేరంటే ఆ వూళ్ళ వాండ్లకందరికి హడల్.

చుక్కడు చిన్నప్పటి నుంచి నర్సింహరావుగారి జీతగాడుగా కష్టపడతాడు. ఏ దిక్కులేని వాడు కాబట్టి అంతా దాంట్లోనె రేయింబవలు కూడా కష్టపడతాడు. దొరగారి ఎద్దులన్నా వ్యవసాయ మన్నా ఎంతో ప్రేమగా చూస్తూ వుంటాడు. అందుకనె మరి దొరగారు చుక్కనికి ముప్పుయి రూపాయలతో పొరుగింటి పిల్లను తెచ్చి మా ఘనంగా పెండ్లి చేసినాడు. లచ్చి కాపరాని కొచ్చినప్పటి నుంచి గౌరుమెంటు భూమిలో గుడిసె వేసుకొని దొరగారి పనిలోనె వుంటున్నారు భార్యభర్తలు ఇద్దరు, నెలకు పదిహేను రూపాయల మీద.

రోజులు పస్తులమీద నడుస్తున్నాయి. మూడోయేట లచ్చి ప్రసవించి బాలెంత జబ్బునపడితె ముతరాప మాలచ్చికి దొరసాని పాతచీరిచ్చి మందుకుప్పెలూ నూరి పోషించాడు దొరగారె. జబ్బున పడితె పని భంగమయిద్దెమోనని కాని నయం కాలేదు. పాలు లేవు పిల్లకు. లచ్చి తల్లి సాదుకున్న ఆవును దూడను తోల్పెట్టింది పిల్ల పాలకు. చుక్కడు దొరగారి పనిలోకె పోతువున్నాడు. జీతం తగ్గించినాడు దొరగారు లచ్చి పనిలోకి రావటంలేదుగా మరి జబ్బుపడి.

ఇదివరకన్నా చాలా కష్టంగా నడుస్తుంది కుటుంబం.

మూల్గుతున్న నక్కపై తాటికాయ పడ్డట్టు దొరగారి బండితోల్తుంటె బోల్తపడి కాలు విరిగింది చుక్కనికి. ఎన్నో మందులు పెట్టిండు. ఎన్నో యంత్రాలు కట్టించిండు. కోటమైసమ్మకు ముడుపు కూడా కట్టిండు కాని నయం కాలే. పాపం అవిటి కాలయింది దొరగారు పనిలో నుంచి తీసేసినాడు నయం కాలేదుగా. బాకీ వసూలన్నాడు. పెండ్లి అయిందాకా చేసిన కష్టం ఏమీ యివ్వలేదే అన్నాడు. గుడ్డల క్రింద కూడు క్రింద పోయిందన్నాడు. బాకీ యివ్వలేనన్నాడు. బ్రతిమిలాడాడు. కాళ్ళు పట్టుకున్నాడు. కాని వినలే. నోటికి వచ్చినట్టు తిట్టాడు. డబ్బులేకపోతే ఆవును కట్టమన్నాడు. యీ సంగతి లచ్చికి తెలిసింది. గాబరా పడ్డాది. ‘ఆవుపోతే పాలెట్టా’ని. దొరగారిని యింకా బ్రతిమిలాడమాన్నాది భర్తను. మళ్ళీ దొరను బ్రతిమిలాడనన్నాడు, ఎన్నోరోజులు ప్రతిఫలం లేకుండా కష్టం ధారపోసి తుదకు తిట్లు తిన్న చుక్కడు. తీరా లచ్చి బయలుదేరింది చంటిపిల్లతో. కుంటుకుంటూ బయల్దేరిండు చుక్కడు.

దొరగారు వసారాలో కూర్చున్నారు ఈజీవైరులో పాతబాకీ లెక్కలు చూసుకుంటూ. లచ్చి పసికందుని కాళ్ళ పడేసి బావురుమంది.

దొరగారు:ఏయ్, ఇదేంగోల బాకీ అడక్కుండా వుండాలనా.

లచ్చి:గోలకాదు దొరా! యీ పసికందును యే చెర్లో ఎయ్యమంటారు.

దొర:చెర్లో ఎందుకు ఏయాలె. టూగుటుయ్యాలలో సాకక.

లచ్చి:ఎట్లా బతుకుద్ది రొరా. పాలు లేక చచ్చిపోదూ ఆవు లేకుంటే. ఏదో చారెడు దారలిస్తుంటె జీవిస్తుంది. నా బిడ్డ కాదు దొరా మీ బిడ్డ.

దొర:ఆ, నీ ఆవు యెవరిక్కావాలేం. ఏదో ఇప్పుడు యెక్కడ చస్తాడని ఆవునివ్వమన్నాగాని నాకేం ఆవులు



లేవనుకుంటున్నావేం. నా డబ్బే  
యివ్వండి.

చుక్కడు: యిప్పుడు అడుగుతే ఎట్లా దొరా. మీ అంటోరి  
పాదాల కాడ చాకిరి చెయ్యటానికి అవిటిబ్రతుకాయే. కొద్దిగా  
గడుపు యివ్వండి దొరా.  
ముష్టి ఎత్తుకొనయినా మీరన్న బాకీ చెల్లిస్తాం.

దొర: ఆ, అవిటిబ్రతుకెవ్వడు కమ్మన్నాడేం. పొగరుబట్టి  
బోల్తాపడేశావు కాని.

చుక్క: పొగరే దొరా, చిన్నప్పటి నుంచి రక్తమంతా  
ధారపోసి భూములు పండించి మీ కొట్లకు నింపి, పైకి గుడ్డ  
లేకుండా చలిలో చావటం పొగరే  
దొరా.

దొర: ఏయ్, జాగ్రత్తగా మాట్లాడు, నేనెవరో తెలుసా?

చుక్క: ఎందుకు తెలువదు. కానీ డబ్బు యివ్వకుండా  
కష్టం చేయించుకొని డబ్బు బాకీ వున్నావని అబద్ధపు అప్పు  
మీదేసి పసిపిల్ల చచ్చినా పాడియావు కావాలని  
పట్టుపట్టిన దయగల దొరవు.

దొర: ఆ, అంతకంతకు మించుతుందే కుంటి వెధవ.  
ఇంకా నీ పొగరు తగ్గలేదేం. నీ తాత యెవడడ్డమొస్తాడో

చూస్తా. ఏయ్ లతీఫ్ సాబ్ ఆవును  
తోలుకరా పో.

దొర నోట్లో నుంచి మాట వెళ్ళడమే తడవు జవానులు  
పోయి ఆవును తోలుక వచ్చినారు. లచ్చి కెవ్వన కేక వేసింది.  
ఆకలితో అల్లాడుతున్న పిల్ల అంబా అంటూ అరుచుకుంటూ  
వస్తున్న లేగదూడ. లచ్చికి హృదయం కృంగిపోయింది.

లచ్చి: దొరా... రక్షిం... చండి. దొరా... దొరా...

దొర: ఏయ్, వీళ్ళ నవతలికి నెట్టెయ్, మా గోల  
పెడుతున్నారు.

యమభటుల వలె ఆ కష్టజీవుల నవతలికి గెంటారు  
నౌకర్లు. గుడిసె చేరుకున్నారు. శూన్య గృహం. పసికందు  
పాలకేడుస్తుంటే యేకధారగా ఏడుస్తున్నారా పీడితులు.

మూడోనాడు దొరగారు ఉదయం పట్టెవర్ధనాలు  
పెట్టుకొన్నారు జపం చేసుకొని భక్తిగా. కాఫి తాగుతున్నారు,  
పాల చిక్కదనానికి సంతోషిస్తు. బజారు నుంచి వచ్చిన  
సూగదారు లతీఫ్ సాబు - "మహారాజా చుక్కని బిడ్డ సచ్చింది"

దొర: ఇంకేం పీడ పోయింది వాండ్రది.

చిరునవ్వు నవ్వాడు.

(2 జూన్ 1946లో ప్రచురితమయింది)

### వినిమయ ధరల సూచిక (బేస్ 2001 = 100)

సెంటర్ సీరిస్	సెప్టెంబర్	అక్టోబర్	నవంబర్	డిశంబర్
హైదరాబాద్	193	195	197	168
గుంటూరు	209	210	215	217
విశాఖపట్నం	218	220	223	223
వరంగల్	229	230	233	234
విజయవాడ	214	216	222	222
గోదావరి ఖని	222	222	223	224
రాష్ట్ర సీరిస్				
విజయనగరం	223	225	228	230
రాజమండ్రి	230	232	235	237
జగ్గయ్యపేట	220	221	223	225
తిరుపతి	216	218	220	222
కొత్తగూడెం	221	223	226	228
నిజామాబాద్	228	230	233	234
అలిండియా	215	216	218	219
ఏ.పి.	215	216	219	221

లింకింగ్ ఫ్యాక్టర్	1971=100	1960=100	982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-





చైతన్యపు సూర్యుడా, సోషలిజం నిర్మాత  
జనజీవన స్థల్లో జీవించిన, ఛావేజా  
జోహార్లు, జోహార్లు, జోహార్లు, జోహార్లు, జోహార్లు, జోహార్లు

వెనిజులాకు, నీవు వెలుగుతెచ్చినావు  
అణగారిన వారి కొరకు, పోరు సలిపినావు  
నీదైన శైలిలో, నీజన ప్రపంచంలో అగ్ని కణంరగల్చావు  
దోపిడి కూల్చావు, జోహార్లు, ఛావేజీకి జోహార్లు

॥జో॥

పెట్టుబడిదేశాల కుట్రల నెదిరించావు  
అమెరికోడి పెత్తనాన్ని సాగనివ్వవన్నావు  
సోషలిస్టు క్యూబాతో, స్నేహం నీవు చేశావు  
ఇరుగు, పొరుగు దేశాలను ఐక్యంగా నిలిపావు

॥జో॥

నీ ప్రజల ఆరోగ్యం, దేశ సంపదగ ఎంచావు  
ఆచరణలో వెయ్యి మంది కొకడాక్టర్నిచ్చావు  
రోగాలతో కుములు జనుల, సుఖసౌఖ్యం కోరావు

॥జో॥

కూడులేక, గూడులేక, సెంటు కుంట భూమి లేక  
అల్లాడే ప్రజలకూ భూమి పంచి యిచ్చావు  
బ్రతుకు బాట చూపావు, జోహార్లు ఛావేజీ

॥జో॥

భూమి మనది, గనులు మనవి, ఆయిల్ మనదిరా  
అమెరికోడు, కొల్లగొట్టుకెళ్ళుటేమిరా, అని గర్జించావు  
ఆయిల్ నిక్షేపాలను, అదుపులోకి తెచ్చావు, జాతిపరం చేశావు

॥జో॥

కక్షగట్టి, కుట్రపన్ని పెట్టుబడి కూటాలు  
సి.ఐ.ఏ వనలఖకడ బ్యాంకు కుళ్ళు చేష్టలతో  
నిను ఎదుర్కొనే దమ్ములేక దొంగ దెబ్బతీశారు  
ధీరుడా, సూరుడా, వినిజులా వేగుచుక్క నేలపై ఒరిగావా  
అమరుడా, ఛావేజా, అమరుడా ఛావేజా, జోహార్లు

॥జో॥

మరణవార్త మేమింకా నమ్మలేకున్నాము  
అవనిపై పేదలంతా తల్లడిల్లిపోయారు  
భూమిపైన నీబాటే శరణ్యమై తీరుతుంది  
నీ బాటన పయనిస్తాం, నా ఆశయాన్ని సాధిస్తాం.

- కె.గంగాధర్



# అంబేద్కర్ - కార్మికులు

“పోరాడే హక్కులు లేని కార్మికులు బానిసలవుతారు. కార్మికులను బానిసలుగా చేసే ఏ చట్టాన్ని నేను అనుమతించను” - అంబేద్కర్.

డాక్టర్ బి.ఆర్. అంబేద్కర్ సామాజిక అణిచివేతకు వ్యతిరేకంగా జరిగే పోరాటానికి సంకేతం. కుల వివక్షను అంతం చేసి సమాజంలో అందరితో పాటు నిమ్న వర్గాలకు సమాన స్థాయి లభించేలా చేసేందుకు ఆయన జీవితాంతం కృషి చేశాడు. దురదృష్టవశాత్తూ అంబేద్కర్ ని ఒక కులానికి, జాతికి “బ్రాండ్”గా వేసే ప్రయత్నాలెన్నో జరిగాయి. కాని అంబేద్కర్ సమసమాజ స్థాపన, నవ భారత నిర్మాణం, మహిళా అభ్యుదయం కోసం జరిగిన పోరాటాల్లో తన పాత్ర పోషించారు.

అఖండ మేధావిగా, రాజకీయ, సాంఘిక, ఆర్థిక శాస్త్రవేత్తగా, న్యాయకోవిదుడిగా, బదుగు ప్రజల ఆత్మ బంధువుగా, మహిళా హక్కుల పరిరక్షకుడిగా ఆయన చెరగని ముద్ర వేశాడు. భూసమస్య, భాషా ప్రయుక్త రాష్ట్రాలు, కార్మిక సమస్యలు, తదితర అంశాలపై సమగ్ర దృక్పథం కలిగిన వ్యక్తి అంబేద్కర్.

వైస్రాయి కౌన్సిల్ లో తన పదవిని ఉపయోగించి కార్మికుల సమస్యల పరిష్కారానికి తనదైన శైలిలో పని చేశాడు. అణిచివేతకు గురౌతున్న వర్గం వారు కూడా కార్మికులేనని సమాజాన్ని విభజిస్తే 1. పెట్టుబడిదారులు 2. కార్మికులుగా విభజించాల్సి ఉంటుందని సైమన్ కమిషన్ సభ్యుడైన మేజర్ అట్లీ ముందు అంబేద్కర్ వాదన చేశాడు.

1928 బొంబాయిలో జౌళి కర్మాగారాల్లో జరిగిన సార్వత్రిక సమ్మెకు అంబేద్కర్ మద్దతు తెలియజేశాడు. పారిశ్రామిక వివాదాల బిల్లును 1938లో బొంబాయి శాసనస మండలిలో ప్రవేశ పెట్టాడు. బొంబాయిలో ప్రతిపక్ష పార్టీ ఈ బిల్లును వ్యతిరేకించింది. కార్మికుల మద్దతు సమీకరించేందుకై 1938 నవంబర్ 7న 60 కార్మిక సంఘాలు సమ్మెకు పిలుపునిచ్చాయి. దానికి అంబేద్కర్ మద్దతునిచ్చాడు. కాంగ్రెస్ నాయకులు ఎస్.కె. పాటిల్ సమ్మెకు వ్యతిరేకంగా సభలు పెట్టాడు.

వైస్రాయ్ ఎగ్జిక్యూటివ్ కౌన్సిల్లో కార్మిక సభ్యుని పదవి ఆమోదం సందర్భంగా యజమానులు, కార్మికుల మధ్య జరిగే అన్ని పోరాటాల్లో నేడు కార్మికుల పక్షాన నిలవగలిగిన హామీనిస్తున్నాని అంబేద్కర్ చెబుతాడు. వైస్రాయ్ కౌన్సిల్

కార్మిక సభ్యుడిగా కార్మికుల తిండి, బట్ట, ఇళ్లు, ప్రభుత్వ యాజమాన్యపు బాధ్యతలని నొక్కి చెప్పతూ కార్మిక చట్టాల మార్పు కోసం సూచనలిచ్చాడు. 1. నిర్ణీత వనిగంటలు 2. కరువుభత్యం, 3. క్రమమైన జీతాలు, 4. కనీస వేతనాల



చెల్లింపు, 5. పి.ఎఫ్, 6. క్యాంటిన్ సౌకర్యం, 7. ఆరోగ్య పథకాలు లాంటి వాటి కోసం తాను వాటిని చట్టంలో పొందు పర్చేందుకు కృషి చేశాడు. మహిళలకు ప్రసూతి సెలవు వుండాలని 1928 బొంబాయి అసెంబ్లీలో మెట్నరటీ బెనిఫిట్ బిల్లును ప్రతిపాదించాడు.

“శ్రామికుల ప్రయోజనాలను కాపాడటమేనా లక్ష్యం” అందుకు నేను నిరంతరం పోరాటం సాగిస్తాను. లక్ష్య సాధనలో ఎలాంటి అడ్డంకులు ఎదురైనా వెనుకంజ వేయను. పాలనా యంత్రాంగంతో అభిప్రాయ భేదాలు తలెత్తినా ధైర్యంగా ఎదురు నిల్చిపోరాడుతాను, కానీ బెదిరిపోయి రాజీనామా చేయను. - ఇది వాగ్దానం వైస్రాయి కౌన్సిల్ కార్మిక సభ్యునిగా బాధ్యతలు స్వీకరించిన సందర్భంగా ఏర్పాటు చేసిన సభలో అంబేద్కర్ ఇచ్చిన వాగ్దానం ఇది.

ఏ వాగ్దానం ఇచ్చాడో ఆ వాగ్దానాన్ని నిలబెట్టుకునేందుకు ఆయన ఎంతో కృషి చేశాడు.

భారతదేశానికి స్వరాజ్యం వస్తే సరిపోదని, ఆ స్వరాజ్యం ఎవరి చేతుల్లో ఉందనేది కూడా ముఖ్యమని ఆయన అన్నారు. ఇది అంబేద్కర్ వర్గ దృక్పథానికి ఉదాహరణ.

కర్మాగారాల్లో పని చేసే పారిశ్రామిక కార్మికులకు వేతనంతో కూడిన సెలవుల సౌలభ్యం కల్పించే సవరణ బిల్లును ఆయన ప్రతిపాదించాడు.

కార్మిక సమస్యల గురించి చర్చించే సమయాల్లో పారిశ్రామిక కార్మికులనే కాకుండా వ్యవసాయ కార్మికులను కూడా దృష్టిలో పెట్టుకోవాలని అంబేద్కర్ అన్నారు. పనికి సంబంధించిన నిబంధనలు, ప్రావిడెంట్ ఫండ్, యాజమాన్యాల చర్యల వల్ల వచ్చే నష్టపరిహారాలు, ఆరోగ్య బీమా పెన్షన్ వంటివి అన్ని రకాల కార్మికులకు



అందుబాటులో వుండాలని అంబేద్కర్ పేర్కొన్నాడు.

దేశ సౌభాగ్యం పారిశ్రామికీకరణ మీద ఆధారపడి వుందని, భారీ పరిశ్రమలు, ప్రభుత్వరంగంలో వుండాలని, వాటిల్లో కార్మికుల భాగస్వామ్యం వుండాలని ప్రగాఢ విశ్వాసం అంబేద్కర్ కు వుండేది. జాతీయ యాజమాన్యంలో జరగాలి కానీ, ప్రైవేట్ వ్యక్తుల పరం కారాదు అంటు ప్రైవేటీకరణను ఆనాడే ఆయన ఖండించాడు.

కార్మిక సమస్యలతో పాటు అగ్రకులాల వారితో సమానంగా దళితులు కూడా మంచినీరు వాడుకునేందుకు అవకాశం వుండాలని పోరాటానికి శ్రీకారం చేట్టాడు. 1924 మహాద్ చెరువులో దళితులకు నీటి కోసం పోరాటాన్ని ప్రారంభించింది. 1927లో వేలాది మందితో నీటిని తెచ్చుకున్నాడు. 1928 డిసెంబర్ 25న కులదురంహంకారానికి చిహ్నంగా వున్న మనస్మృతిని మంటల్లో కాల్చివేశాడు. దేవాలయ ప్రవేశాన్ని కోరుతూ పూనాలోని పార్వతిదేవి ఆలయ ప్రవేశాన్ని కోరుతూ ఆందోలన చేపట్టారు.

అప్పట్లో కొంకణ ప్రాంతంలో భూమి కౌలు విధానంలో ఖోటీ విధానం వుండేది. రైతు కూలీ భూమిని పండించి సస్యశ్యామలం చేస్తుంటే భూస్వాములు అనుభవించే వారు. దీనికి వ్యతిరేకంగా పోరాడారు. 1937 ఖోటీ నిర్మూలనా బిల్లును శాసనసభలో ప్రవేశపెట్టారు. 1949 అది రద్దయ్యింది.

తరతరాలుగా చదువు, సంపద నాగరికతలకు

దూరం చేయబడ్డ, ఎస్సీ, ఎస్టీ, బిసిలకున్న కొద్దిపాటి సౌకర్యాలు అంతరిస్తున్నాయి. సామాజిక న్యాయం కాగితాలకే పరిమితమవుతుంది. డా॥ అంబేద్కర్ ఏ లక్ష్యాల కొరకు పోరాడాడో వాటిని తూట్లు పొడవడానికి పాలకవర్గాలు సర్వశక్తులొడ్డి ఐక్యతలో పనిచేస్తున్నాయి. కాని ఆ ఐక్యత పీడితుల్లో కొరవడుతుంది. ఇవన్నీ గమనించడానికి అన్నట్లు ముందే డా॥ అంబేద్కర్ అభ్యుదయవాద శక్తులందరి మధ్య ఐక్యతనుండాలని కోరారు.

వర్గరహిత సమాజంతో పాటు కులరహిత సమాజ ఏర్పాటుకు సహితం సృష్టమైన కార్యక్రమం కావాలన్నాడు. ఆయన కాంక్షించిన సమాజం ఏర్పడక ముందే ఆయన ఆస్తమించినా, ఆయన లక్ష్యాలు మహత్తరమైనవి. మిగిలేవున్నవి. ఆయనకిచ్చిన ప్రఖ్యాత నినాదం “సమీకరించు”, బోధించు, పోరాడు” నిరంతర స్ఫూర్తిదాయకమైందే.

ప్రపంచీకరణ, సరళీకరణలు పాలకవర్గాల ప్రస్తుత ఆయుధాలు వాటిని సరిచేసుకొని శ్రామికులు సాధించిన హక్కులను హరిస్తున్నారు. దళితులు, గిరిజనులు, వెనుకబడిన తరగతులు పొందుతున్న సౌకార్యాలు కాలరాస్తున్నారు. అభ్యుదయ శక్తుల మధ్య చీలికలు సృష్టిస్తున్నారు. అంబేద్కర్ 122వ జయంతి సందర్భంగా చేయాల్సిన ప్రతిజ్ఞ ఏమిటంటే “కుల, వర్గ బాధితుల ఐక్యత సాదిద్దాం. కుల - వర్గ రహిత సమాజం సృష్టిద్దాం!

- పాలడుగు భాస్కర్, సిఐటియు రాష్ట్ర కార్యదర్శి

## డిస్కం స్టోర్స్ లలో పనిచేస్తున్న లోడింగ్, అన్ లోడింగ్

### హమాలీలను రెగ్యులరైజ్ చేయాలి

రాష్ట్రంలో ఉన్న ఎపిసిపిడిసిఎల్, ఎపిఎస్ పిడిసిఎల్, ఎపిఎన్ పిడిసిఎల్, ఎపిఇపిడిసిఎల్ అను నాలుగు డిస్కంలలో సుమారు 600 మంది స్టోర్స్ లలో లోడింగ్, అన్ లోడింగ్ హమాలీ గత 30 సంవత్సరాలుగా పని చేస్తున్నారని వారిని డిపార్టుమెంట్ పరంగా రెగ్యులరైజ్ చేయాలని ఎ.పి. ఎలక్ట్రిసిటీ స్టోర్స్ హమాలీ వర్కర్స్ యూనియన్ (సిఐటియు) గౌరవాధ్యక్షులు, సి.పి.ఎం. పార్టీ శాసనసభాపక్ష నాయకులు జూలకంటి రంగారెడ్డి, యూనియన్ రాష్ట్ర అధ్యక్షులు కత్తుల యాదయ్యల ఆధ్వర్యంలో 21.03.2013న గౌరవ ముఖ్యమంత్రి శ్రీ కిరణ్ కుమార్ రెడ్డి గారికి వినతిపత్రం ఇవ్వడం జరిగింది. ఈ సందర్భంగా వారు మాట్లాడుతూ

గత 30 సంవత్సరాలుగా తక్కువ కూలితో చాలీ చాలని జీవితాలు గడుపుతూ డిపార్టుమెంట్ కు సేవలందిస్తున్నారని అన్నారు. అందరూబడుగు, బలహీన వర్గాలకు చెందిన వారని అన్నారు. అనేక సంవత్సరాలుగా జిల్లాల వారీగా యూనియన్స్ పెట్టుకొని పోరాటాలుచేస్తూ ఈ మధ్యకాలంలో రాష్ట్ర వ్యాపిత యూనియన్ ఏర్పాడి తమ హక్కుల కోసం పోరాటాలకు సిద్ధం అవుతున్నామని తెలిపారు. తమ సమస్యల పరిష్కారానికి జరిగే పోరాటాలకు ప్రజా సంఘాలు, ట్రేడ్ యూనియన్స్ మద్దతు ఇవ్వాలని వారు కోరారు.






# సీతాఫలం - తేనెతుట్టె

రామభద్రపురం అనే గ్రామంలో సంజీవరావు, శారదాబాయి అనే దంపతులకు వేణు అనే కొడుకుండేవాడు. పదిహేనేళ్ల వేణు చాలా తెలివైనవాడు. సాత్విక స్వభావం కలవాడు. వారి గ్రామానికి మూడు కిలోమీటర్ల దూరంలో వున్న కాశ్యపేట గ్రామంలో గల ఉన్నత పాఠశాలలో పదో తరగతి చదువుతుండేవాడు. తను వెళ్లే మార్గానికి చుట్టుపక్కల దట్టమైన చెట్లు, తుప్పలు, నేలబావులు ఉండేవి. కొడుకుని తోటి పిల్లలతో బడికి పంపేటప్పుడు చాలా జాగ్రత్తలు చెప్పేవారు తల్లిదండ్రులు.

కాయలు, పండ్లకు ఆశపడి చెట్లెక్కువద్దనీ, స్నానం చేయడానికి నేల నూతుల్లో దిగవద్దనీ, అలానే ఎవరితోనూ తగాదాలు పడవద్దనీ జాగ్రత్తలు చెప్పి పంపేవారు. తల్లిదండ్రులు చెప్పిన మాట ప్రకారమే వేణు పాఠశాలకు జాగ్రత్తగా వెళ్లివచ్చేవారు.

ఒకనాడు పాఠశాల విడిచిపెట్టిన తరువాత తన స్నేహితుడైన కృష్ణతో కలిసి నడుచుకుంటూ ఇంటికి వస్తున్నాడు వేణు. వారికి తోవ పక్కన ఒక సీతాఫలం చెట్టుపై బాగా పలకబారిన అతి పెద్దదైన సీతాఫలం



కథ

కనిపించింది. దాని పక్క ఓ తేనెటీగల తుట్టె సీతాఫలానికి కాపలా ఉన్నట్టుంది. కృష్ణకు అతి పెద్దదైన ఆ సీతాఫలాన్ని చూసేసరికి నోరూరి దానిని పొందాలనిపించింది. అదే విషయాన్ని వేణుతో అన్నాడు.

కానీ వేణు అందుకు అంగీకరించక తేనెటీగలు మహా ప్రమాదకరమైనవీ, అవి కుడితే శరీరం విష ప్రభావానికి లోనై బాధకు గురికావలసి వస్తుందనీ, కొన్ని సార్లు ఆ బాధను భరించలేక మనిషి చనిపోతాడని తన బామ్మ చెప్పిందని చెప్పాడు.

వేణు చెప్పిన మాటలు కృష్ణ విన్నట్టే విన్నాడు కానీ మనసును అదుపులో ఉంచుకోలేక పరుగెత్తుకు వెళ్లి ఆ సీతాఫలాన్ని ఒక్కసారి తుంచాడు. తేనెటీగలన్నీ కృష్ణ మీద దాడి చేశాయి.

వేణుకు ఏం చేయాలో అర్థంకాలేదు. ఆపదలో ఉన్న స్నేహితుణ్ణి విడిచిపోలేక అలా నిశ్చేష్టుడై చూస్తూ కృష్ణను పరుగెత్తుకు వచ్చేయమన్నాడు. కానీ ఇంతలో తేనెటీగలు వేణుపై కూడా దాడిచేసి శరీరమంతా కుట్టేశాయి. ఇద్దరూ అరుపులతో పరుగులు తీసి ఇళ్లకు చేరారు. జరిగిన విషయాన్ని తల్లిదండ్రులతో చెప్పారు. ఆ రాత్రి ఇద్దరికీ విపరీతమైన జ్వరం వచ్చేసింది.

“తుంటరి వాళ్ళతో స్నేహం చేయొద్దంటే విన్నావా? ఇప్పుడేం జరిగిందో చూడు! చేయని తప్పుకు శిక్షపడిందా?” అని వేణుకు చీవాట్లు పెట్టి మరుసటి దినం డాక్టర్ దగ్గరకు తీసుకువెళ్లాడు సంజీవరావు.

కృష్ణ అప్పటికే వాళ్ళ నాన్నతో డాక్టర్ దగ్గరున్నాడు. వేణు, కృష్ణలు ఒకరి ముఖాలు ఒకరు చూసి నవ్వుకున్నారు. జరిగిన దానికి కృష్ణ క్షమాపణ చెప్పాడు.





# సంక్షోభంలో మధ్యధరా సముద్రతీర దేశాలు

మధ్యధరా సముద్ర తీర దేశాలు గ్రీస్, స్పెయిన్ తరువాత ఆర్థిక సంక్షోభాన్ని ఎదుర్కొంటున్న దేశాల జాబితాలో అట్లాంటిక్ సముద్ర తీర దేశం పోర్చుగల్ కూడా చేరింది. అధికార లెక్కల ప్రకారమే గత ఏడాది ఆర్థిక వ్యవస్థ 3.2 శాతం పతనమైంది. గడచిన 37 ఏళ్ళ కాలంలో ఇది అత్యధికం. నిరుద్యోగత 17.6 శాతం మేర పెరిగింది.

ఉద్యోగుల వేతనాలు, పెన్షన్లలో కోతలు, ప్రజలపై పన్నుల మోతలు వంటి నిర్ణయాలపై దేశ వ్యాప్తంగా నిరసనలు, ప్రదర్శనలు, సమ్మెలు సర్వసాధారణమైనాయి.

మార్చి 2న 10 లక్షల మందికిపైగా ప్రజలు దేశ వ్యాప్తంగా 40 నగరాలలో నిరసన ప్రదర్శనలు నిర్వహించారు. దేశంలో కల్లా పెద్ద నగరం ఓపోర్టోలో నిరసన ప్రదర్శనలో 4 లక్షల మంది పాల్గొన్నారు. రైల్వేలు, విమానాలు, మెట్రో వంటి రవాణా రంగ కార్మికులు సమ్మె నిర్వహించారు.

---

బ్రెజిల్, రష్యా, భారత్, చైనా, దక్షిణాఫ్రికా దేశాలు కలిసి బ్రిక్స్ కూటమిగా ఏర్పడిన సంగతి పాఠకులకు తెలిసిన విషయమే. మా దేశాన్ని కూడా కలుపుకుని ఇ-బ్రిక్స్ గా ఏర్పడుదాం అని ఈజిప్టు దేశ అధ్యక్షుడు మోర్సీ అన్నాడు. భారత్ సందర్శనకు బయలుదేరుతున్న ఆయన ఈ విధంగా అభిప్రాయపడ్డారు. బ్రిక్స్ బ్యాంకు ఏర్పాటు చేయాలనే ప్రతిపాదనను తాము స్వాగతిస్తున్నామన్నారు.

తమ దేశంలో భారీ పరిశ్రమల ఏర్పాటుకు చైనా ముందుకు వస్తున్నదని, ఐటి రంగంలో ఉత్పత్తి పరిశ్రమలు ఏర్పరచేందుకు భారత్ ముందుకు వస్తున్నదని భారత్ తాము విశిష్ట సంబంధాలు ఏర్పాటు చేసుకోవాలనుకుంటున్నామని మోర్సీ అన్నారు.

---

ఉత్తర కొరియా తీరం వెంబడి సైన్యాన్ని, నావికా, వైమానిక దళాన్ని నమీకరిస్తూ అమెరికా కయ్యానికి కాలుదువుతున్నది. అమెరికాలో నివాసముంటున్న కొరియా దేశ వలస కార్మికులు, సంఘీభావ సంఘ సభ్యులు ఇటీవల లాస్ ఏంజిల్స్ లో సమావేశమయ్యారు. సైనిక నియామక కేంద్రం వద్ద నిరసన ప్రదర్శన జరిపారు. ఉత్తర కొరియాతో అవగాహన కుదుర్చుకోండి, కొరియా ద్వీపకల్పంలో శాంతిని కాపాడండి అంటూ నినాదాలిచ్చారు.

---

అమెరికా అధ్యక్షుడు ఒబామా ఇజ్రాయెల్ ను సందర్శించనున్నారు. పాలస్తీనా భూ భాగంలో సెటిల్మెంట్లను నిర్మిస్తున్న ఇజ్రాయెల్ ను ఒబామా కట్టడి చేయటం లేదని పాలస్తీనీయులు అసంతృప్తి వెలబుచ్చుతున్నారు.

---

ఇరాన్ పాకిస్తాన్ కు గ్యాస్ సప్లయి చేస్తానంది. అందుకు ఫైవ్ లైన్ వేయాలి. పాకిస్తాన్ అధ్యక్షుడు అసిఫ్ అలీ జర్దారి ఇరాన్ కు వెళ్లారు.

ఈ ప్రాజెక్టును అమెరికా గట్టిగా వ్యతిరేకిస్తున్నది. అయినా పాకిస్తాన్ అమెరికా వ్యతిరేకతను లెక్క చేయకుండా ముందుకు సాగుతున్నది.

ఇరాన్, పాకిస్తాన్, ఇండియాకు ఫైవ్ లైన్ ద్వారా నూనె సరఫరా చేయటానికి లోగడ ఒప్పందం జరగగా అమెరికా గట్టిగా వ్యతిరేకించింది. అందువల్ల ఆ ప్రాజెక్టు ఆగిపోయింది.

ఇరాన్ ను ఇబ్బంది పెట్టటానికి అమెరికా యీ పని చేసింది. ఆప్టనిస్తాన్ మీదుగా తాను సప్లయి చేస్తానని చెప్పి భారత్ పై వత్తిడి తెచ్చి ఇరాన్ తో చేసుకున్న ఒప్పందాన్ని ప్రక్కకు పెట్టింది.

ఇప్పుడు నూతన పరిస్థితుల్లో పాకిస్తాన్ తన ప్రయోజనాన్ని దృష్టిలో పెట్టుకుని ఇరాన్ ప్రాజెక్టుకు సహకరిస్తోంది. పాకిస్తాన్ సరిహద్దు వరకు ఫైవ్ లైన్ నిర్మాణాన్ని ఇరాన్ పూర్తి చేసింది.

---

పొదుపు చర్యల పేరుతో గ్రీస్ ప్రభుత్వం ప్రజలపై భారాలు వేయటంతో గడిచిన రెండేళ్లుగా అన్ని తరగతుల ప్రజలు వీధుల్లోకి వచ్చి నిరసన ప్రదర్శనలు జరిపారు. సమ్మెలు జరిగినవి. రవాణా బండ్ అయింది, ప్రభుత్వ ఉద్యోగులు కూడా చేరారు. పోలీసులు, సైన్యంలోని వారు కూడా నిరసన తెలిపారు.

ఇప్పుడు ప్రజల ఆగ్రహం పార్లమెంటును ముట్టడించే దాకా వెళ్ళింది. ఇప్పటి వరకు చేసింది చాలు, ఇకపై పొదుపు పేరుతో భారాలు వేస్తే సహించేది లేదని ఖండితంగా చెప్పారు. సామాజిక మీడియా కూడా ప్రజల సమీకరణకు తోడ్పడింది. ఆందోళనకారుల నినాదాలతో పార్లమెంట్ దద్దరిల్లింది.

---

పాత కాలపు చట్టాలతోను, సరైన ఆయుధాలు లేకనూ తాము పని చేయలేకపోతున్నామని ఈజిప్టులో పోలీసులు అంటున్నారు. సమ్మె బాట పట్టారు. తనకే రక్షణ లేకుండా పోతున్నదన్నారు. ఈ పరిస్థితి రావటానికి మీడియా కూడా కారణమన్నారు. పోలీసులు సమ్మె చేయడంతో అనేక పోలీసు స్టేషన్లు మూతపడ్డాయి.

ప్రజల నిరసన ప్రదర్శనల కారణంగా ఈజిప్టు నియంత అమెరికా మిత్రుడు కటకటాలపాలై విచారణను ఎదుర్కొంటున్నాడు. ఎన్నికలు జరిగి కొత్త ప్రభుత్వం ఏర్పడినా శాంతియుత పరిస్థితులు నెలకొనలేదు. ప్రజల ఆందోళన కొనసాగుతూనే వుంది.

- పర్వ సత్యనారాయణ



# రాష్ట్ర బడ్జెట్ 2013-14 - విశ్లేషణ

మార్చి 18వ తారీఖున కాంగ్రెస్ ప్రభుత్వం 2013-14 ఆర్థిక సంవత్సరానికి ప్రవేశ పెట్టిన బడ్జెట్ మోసపూరితంగా, భారాలు మేపేదిగా, అలంకారప్రాయంగా వుంది. పన్నులు, ఛార్జీల మోత మోగించిన బడ్జెట్, కార్మిక సంక్షేమానికి మాత్రం ఓట్టి చేయి చూపింది. దళితులు, గిరిజనులు, మైనారిటీలను మరోమారు మోసగించింది. బలహీనుడు సైతం బలవంతుడితో సమానంగా అవకాశం పొందే సమభావనను బడ్జెట్ లక్ష్యంగా పెట్టుకుందని ఆర్థిక మంత్రి బడ్జెట్ ప్రసంగంలో చెప్పారు. ఆచరణలో మాత్రం అటువంటి సమభావన కలిగే కేటాయింపులు ఎక్కడా లేవు. రాష్ట్ర చరిత్రపుటల్లో ఈబడ్జెట్ సువర్ణాధ్యాయంగా నిలిచిపోతుందంటూ ప్రభుత్వం తనకు తాను పొగడ్తులు కురిపించుకుంది. ప్రభుత్వం ఇంత వరకు సమర్పించిన బడ్జెట్లన్నీ అంత చెత్తవా? అటు రాష్ట్ర అభివృద్ధికిగానీ, ఇటు కాంగ్రెస్ పార్టీకి ఓట్లు రాల్చేదిగానూ లేకపోవటం ఈబడ్జెట్లో ఉన్న విశేషం.



కేటాయించింది. మన రాష్ట్ర ప్రభుత్వం 2013-14లోనే గాదు, ఎప్పుడూ కూడా ఇటువంటి కేటాయింపులు చేయలేదు. తెలుగుదేశం ప్రభుత్వం ఉన్నా, కాంగ్రెస్ ప్రభుత్వం ఉన్నా కార్మికులకు వట్టి చేయే చూపిస్తున్నాయి.

## భారాల బడ్జెట్

ఇది భారాల బడ్జెట్గా చరిత్రలో మిగిలిపోతుంది. యూజర్ ఛార్జీలను రవాణా శాఖలో 48కోట్ల రూపాయల నుండి 557 కోట్ల రూపాయలకు, రిజిస్ట్రేషన్ శాఖలో 42కోట్ల రూపాయల నుండి 746 కోట్ల రూపాయలకు పెంచారు. భూములు, భవనాల ప్రభుత్వ ధరల్ని పెంచి అదనంగా 1446కోట్ల రూపాయలు దండుకోబోతోంది. విద్యుత్ పంపిణీ కంపెనీల ఆదాయం - వ్యయంలో ఉండే లోటులో సబ్సిడీ ద్వారా 2009-10లో నూటికి నూరు శాతం భర్తీ చేసిన ప్రభుత్వం 2013-14 బడ్జెట్లో దాన్ని 31.62 శాతానికి తగ్గించింది. మిగతా లోటు నంతా ప్రజల మీద 12723 కోట్ల రూపాయల భారం వేయటం ద్వారా భర్తీ చేయబోతోంది.

## కార్మికులకు వట్టిచేయి

కార్మిక సంక్షేమానికి ఎటువంటి కేటాయింపులు చేయలేదు. అందుబాటులో ఉన్న లెక్కల ప్రకారం 2011-12లో తమిళనాడు ప్రభుత్వం అసంఘటిత కార్మికుల సంక్షేమానికి 73.40కోట్ల రూపాయలు, నిరుద్యోగభృతి కోసం 27.47 కోట్ల రూపాయలు కేటాయించింది. ఇదే సంవత్సరంలో కర్నాటక ప్రభుత్వం ఆర్.ఎన్.బి.వై(ఆరోగ్యబీమా)కు 30 కోట్ల రూపాయలు, స్వావలంబన (ఫించనుపథకం)కు 30 కోట్ల రూపాయలు

## అధిక ధరల నుండి ఉపశమనం శూన్యం

ధరలు ఎడాపెడా పెరుగుతూ వుంటే వాటిని తగ్గించటానికి గానీ, అధికధరల భారాన్ని తట్టుకునే ఉపశమన చర్యలు గానీ ఈ బడ్జెట్లో శూన్యం. బియ్యం సబ్సిడీకి కేటాయింపులు పెంచకుండా అదివరకటి 3 వేల కోట్ల రూపాయలనే మళ్ళీ చూపించారు. 9 రకాల ఆహార సరుకులు సరఫరా చేస్తాం. దానికి 660 కోట్ల రూపాయలు కేటాయిస్తున్నామన్నారు. కానీ వాస్తవంగా ఆ 660 కోట్ల రూపాయలు 3 వేల కోట్లరూపాయలలో భాగమే. బియ్యానికి తగ్గించి ఆ మేరకు పప్పులు, ఉప్పులు కొత్తగా ఇవ్వటమే దానిలో ఉన్న కొత్తదనం. ఇటువంటి ప్రతిపాదనల్ని మోసపూరిత చర్యలుగా పేర్కొనటం తప్పవుతుందా? ప్రభుత్వానికి నిజంగా నిజాయితీ ఉంటే పెట్రోలు, డీజిల్, వంట గ్యాసులపై తాను వసూలు చేసే భారీ అమ్మకపు పన్నులను తగ్గించుకుని ఉండేది. ధరలను తగ్గించటానికి లేదా ఇంకా మరింతగా పెరగకుండా చేయటానికి అవసరమయిన ధరల స్థిరీకరణ నిధి కేటాయింపు కూడా లేదు.

## మహిళలు, పిల్లలు

బాలింతల మరణాలు, పిల్లల పౌష్టికాహార లోపం మనదేశంలో దానిలో భాగంగా మన రాష్ట్రంలో ఎక్కువగా ఉంటే వాటిని తగ్గించే విధంగా కేటాయింపులు లేవు.



పౌష్టికాహారానికి కేంద్ర, రాష్ట్ర ప్రభుత్వాలు కలిసి చేసే కేటాయింపులు 2012-13లో వున్న 888 కోట్ల రూపాయల నుండి 981 కోట్ల రూపాయల మేరకే పెరిగాయి. ప్రభుత్వ పాఠశాలలకు పోతున్న పిల్లల మధ్యాహ్న భోజనానికి కేంద్ర, రాష్ట్ర ప్రభుత్వాలు రెండూ కలిసి చేసే కేటాయింపులు (1-8 తరగతులు) 609 కో.రూ.ల నుండి 652 కో.రూ.కు మాత్రమే పెరగటం రెండు ప్రభుత్వాలకీ సిగ్గు చేటు. ఇక 9,10 తరగతుల పిల్లల భోజనాలకి ఎక్కిడవేసిన గొంగడి అక్కడే వున్నట్లు కేటాయింపులు 164 కో.రూ.ల దగ్గరే ఉన్నాయి.



మధ్యాహ్నభోజన వంట గదులు, షెడ్యూల నిర్మాణానికి గత సం॥ 213 కో.రూ.లు కేటాయించగా ఇప్పుడు దాన్ని 76 కో.రూ.కు తగ్గించారు. ఇదా సమ్మిళిత అభివృద్ధి?

### పారిశ్రామిక రంగం

పారిశ్రామిక రంగ ప్రణాళికా కేటాయింపులు 2012-13లో 873 కో.రూ. ఉన్నవి. ఈ బడ్జెట్లో 953 కో.రూ.ల మేరకే పెరిగాయి. కేవలం 80 కో.రూ.ల పెంపుదలతో రాష్ట్రాభివృద్ధి ఎలా సాధ్యం? పోనీ కేటాయించినవి ఖర్చు పెడతారా అంటే అదీ లేదు. 2012-13లో కేటాయించిన 873 కో.రూ.లను 743కో.రూ.లకు తగ్గించారు. పారిశ్రామిక రంగానికి ఇచ్చే ప్రోత్సాహకాలను 375 నుండి 367కో.రూ.లకి, విద్యుత్ సబ్సిడీని 193 నుండి 134 కో.రూ.లకు తగ్గించటం ఈ బడ్జెట్లో ప్రత్యేకత.

విద్యుత్ రంగాన్ని సంక్షోభం నుండి బయటకు లాగే చర్యలు కూడా ఈ బడ్జెట్లో శూన్యం. సంక్షోభాన్ని ఎదుర్కునేలా ప్రభుత్వ రంగ విద్యుత్ కంపెనీలకు ఎటువంటి పెట్టుబడులు కేటాయించలేదు. పైగా వాటికిచ్చే అప్పుల్ని కూడా 1475 నుండి 492 కో.రూ.కు తగ్గించింది.

### దళితులు, గిరిజనులు, మైనారిటీల పట్ల సవతి తల్లి ప్రేమ

బడుగు వర్గాల అభ్యున్నతి కోసం సమగ్ర చట్టాన్ని తెచ్చామని చెప్పిన ప్రభుత్వం ఆ చట్టప్రకారం దళితులు, గిరిజనుల జనాభా ప్రకారం వారి ఉపప్రణాళికకు చేయాల్సిన కేటాయింపులను తగ్గించింది. దళితుల ఉపప్రణాళికకు 16.2శాతం నిధులు కేటాయించాల్సి ఉండగా 14.4.శాతం మాత్రమే కేటాయించారు. గిరిజనులకు 6.6శాతం నిధులు కేటాయించాల్సి ఉండగా 6.16శాతం నిధులనే కేటాయించారు. తద్వారా ఈ రెండు సామాజిక వర్గాలు, కేటాయింపులు సమయంలోనే 1041, 255 కో.రూ.ల చొప్పున కోల్పోయాయి. కేటాయించిన నిధుల్లో కూడా వారి ప్రత్యేక అభివృద్ధి కోసం గాకుండా ఔటర్రింగ్ రోడ్లకు, మూసీ ప్రక్షాళనకు, ఆర్టీసికి, భూరగ్గు డ్రైనేజీలకు మళ్ళించటం మరో అంశం. రాష్ట్ర జనాభాలో 10 శాతం ఉన్న మైనారిటీలకు 0.63శాతం నిధులు మాత్రమే కేటాయించి డబ్బు రూపంలో మాత్రం పెరిగినట్లు చూపటంలో ప్రభుత్వం ఆరితేరింది.

- పి.అజయ్ కుమార్

### విద్యుత్ రంగానికి తగ్గిపోతున్న ప్రభుత్వ సబ్సిడీ

సంవత్సరం	పంపిణీ కంపెనీలకు ఏర్పడే లోటు	ప్రభుత్వ సబ్సిడీ	సబ్సిడీ శాతం
2009-10	3486	3486.15	100.00
2010-11	5052	3652.83	72.28
2011-12	4850	4145.75	85.42
2012-13	9800	5531.67	56.43
2013-14	18607	5884.37	31.62



# త్రిపుర మార్గం అనుసరణీయం

త్రిపుర రాష్ట్ర అసెంబ్లీకి జరిగిన ఎన్నికలలో వామపక్షాలు వరసగా ఐదోసారి విజయం సాధించాయి. వామపక్షాలను తిరిగి అధికారంలోకి తీసుకురావడం ద్వారా త్రిపుర రాష్ట్ర ప్రజలు చరిత్ర సృష్టించారు. దేశంలో కార్మికవర్గానికి అండగా నిలుస్తున్న వామపక్షశక్తులను త్రిపురలో గెలిపించినందుకు ఆ రాష్ట్ర కార్మికవర్గానికి, ప్రజలకు యావత్ భారత కార్మికవర్గం అభినందనలు తెలియజేయాలి.

మొత్తం 60 స్థానాలున్న త్రిపుర అసెంబ్లీలో 50 స్థానాలు గెలుచుకోవడం ద్వారా వామపక్షాలు తిరుగులేని ఆధిక్యాన్ని సాధించాయి. బెంగాల్‌లో వామపక్షాలను అస్థిర పరచడానికి చేసిన ప్రయత్నాలన్నీ త్రిపురలో కూడా వామపక్ష వ్యతిరేక శక్తులు ప్రయోగించాయి. అయినా త్రిపుర ప్రజానీకం వారి ప్రయత్నాలను పారనీయలేదు. మరోసారి వామపక్షాలకు అఖండ విజయాన్ని అందించటం ద్వారా త్రిపురలో వామపక్ష వ్యతిరేక శక్తుల ఆటలు సాగవని దేశానికి చాటారు.

నిరంతరం ఉగ్రవాద సమస్యతో సతమతమయ్యే ఈశాన్య భారంలో శాంతి సామరస్యాలను నెలకొల్పుతూ, తీవ్రవాదాన్ని ఎదుర్కోవడానికి సమగ్రమైన చర్యలు తీసుకొంటూ మాణిక్ సర్కార్ నేతృత్వంలోని వామపక్ష సంఘటన ప్రభుత్వం త్రిపుర ప్రజల మన్ననలు పొందింది.

అవినీతి, కుంభకోణాలు, ప్రైవేటీకరణ, ప్రపంచీకరణ, సరళీకరణ విధానాలు దేశ రాజకీయాలను శాసిస్తున్న ప్రస్తుత తరుణంలో అవినీతికి ఆస్కారం లేని పాలన అందిస్తూ ప్రత్యామ్నాయ విధానాలను ఆచరణాత్మకంగా అమలు చేస్తూ వామపక్ష సంఘటన ప్రభుత్వం దేశ ప్రజలకు ఒక ప్రత్యామ్నాయ మార్గం చూపించింది. వామపక్షాల విశిష్టతను దేశానికి చాటి చెప్పింది.

2013 ఎన్నికలలో వామపక్ష కూటమి శాంతి, అభివృద్ధి, ఐక్యత అనే నినాదాలతో బరిలోకి దిగింది. ఈ నినాదాలకు ఆకర్షితులైన ప్రజలు ప్రదర్శనల్లో, ఎన్నికల ప్రచారంలో విరివిగా పాల్గొన్నారు. ప్రచారం నిర్వహించడమే

కాదు ఓటు వేయడంలోనూ ఎంతో ఉత్సాహాన్ని, చైతన్యాన్ని ప్రదర్శించారు. చరిత్రలోనే అత్యంత భారీగా అక్కడ 93 శాతం ఓటింగ్ నమోదు అయింది. త్రిపుర ప్రజలు ఎన్నికలను తమ ఇంట్లో పండుగలాగా భావిస్తారని, ఓటింగ్‌కు సైతం కొత్త బట్టలు వేసుకొని ఇంటిల్లిపాది బయలు దేరుతారని అక్కడికి ఎన్నికల పరిశీలకులుగా వెళ్ళిన ఐఎఎస్ అధికారులు వ్యాఖ్యానించారు. త్రిపుర ప్రజలు వామపక్షాల పిలుపు మేరకు ప్రజాస్వామ్య ప్రక్రియలో ఎంతలా మమేకం అయ్యారో ఈ ఎన్నికల ప్రక్రియలో ప్రజలు పాల్గొనే తీరు చేస్తే అర్థం అవుతున్నది.

గ్రామీణ ఉపాధి హామీ పథకం ద్వారా దేశంలోనే రికార్డు స్థాయిలో త్రిపుర రాష్ట్ర ప్రభుత్వం పని కల్పించింది. ఆహార ధాన్యాల ఉత్పత్తి గణనీయంగా పెంచింది. ప్రాథమిక విద్య, బాలిక విద్యలో గణనీయమైన ప్రగతి సాధించింది. కార్మికుల పిల్లలు చదువుకోవడానికి ప్రత్యేక పథకాలు అమలు చేసింది. రిక్షా కార్మికులకు కూడా పెన్షన్ సౌకర్యం అమలు చేసింది. కార్మిక చట్టాలు, కనీస వేతనాలు సరిగా అమలు చేయడానికి కృషి చేసింది. వివిధ రంగాలలో సాధించిన ప్రగతికి గాను 21 జాతీయ అవార్డులు గెలుచుకున్నది.

మరోవైపు కార్మికులకు, ప్రజానీకానికి నిరంతరం అందుబాటులో ఉంటూ వారి సమస్యలను పరిష్కరించడంలో వామపక్షాలు ముందు నిలిచాయి. అందుకే కాంగ్రెస్ కూటమి చేసిన శుష్క వాగ్దానాలను త్రిపుర ప్రజలు పరిగణలోకి తీసుకోలేదు. భావి ప్రధానిగా చెప్పుకొంటున్న రాహుల్ గాంధీ వెళ్ళి ప్రచారం నిర్వహించినా కాంగ్రెస్ దాని మిత్ర పక్షాలు ఘోర పరాజయం పొందాయి.

త్రిపురలో వామపక్ష విజయం దేశంలో కార్మికవర్గానికి స్ఫూర్తినిస్తుంది. వామపక్షాలకు, ప్రగతిశీల శక్తులకు ఉత్సాహానిస్తుంది. అవినీతి, బంధుప్రీతి, ప్రైవేటీకరణ విధానాలతో కంపు కొడుతున్న ప్రస్తుత ప్రపంచీకరణ విధానాలకు ప్రత్యామ్నాయం కావాలని కాంక్షించేవారికి త్రిపుర ప్రజలు చూపిన మార్గం అనుసరణీయం.

- మహమ్మద్ అబ్బాస్



# అంటరాని 'అమృత హస్తం'

'నేను పట్టణంలోనే పుట్టి పెరిగాను. అత్తగారింటి వద్ద మినీ అంగన్ వాడీ టీచర్ గా పని చేస్తున్నాను. నలుగురు గర్భిణులకు, బాలింతలకు అన్నం పెట్టే అవకాశం దొరికిందని పొంగిపోయాను. తీరా వండి..... తినేందుకు పిలిస్తే నీవు ఎస్సీవి, నీవు వండితే ఎట్టా తినేదని ముఖంపైనే చెప్పేశారు. రెండ్రోజులూ ఇలాగే జరిగింది. ఎవరూ రాలేదు. ఈ కులంలో పుట్టడం నాతప్పా?' అంటూ చిత్తూరు జిల్లా పెనుమూరు అంగన్ వాడీ టీచర్ గీత జీరబోయిన గొంతుతో, చమర్చిన కళ్ళతో తన ఆవేదన వ్యక్తం చేశారు. ఈ సమస్య ఈ ఒక్క టీచర్ నే కాదు... ఎస్సీ సామాజిక వర్గానికి చెందిన వర్కుల్లన్న అన్ని ప్రాంతాల్లోనూ వేధిస్తోంది. పథకం అమలు తీరు ఎలా ఉన్నా కులవివక్ష భరించలేక అంగన్ వాడీలు మానసిక వేదనతో కుంగిపోతున్నారు. ఈ సమస్యపై క్షేత్రస్థాయిలో పరిశీలిస్తే.... పలు కేంద్రాల్లో అధికారులే అగ్రకులస్తులతో వంటా వార్షా చేయిస్తున్నట్లు వార్తా పత్రికలు రాస్తున్నాయి.

ప్రతి రోజూ గుడ్డు... పాలు... అన్నం... కూరాకు.... పప్పు..వింటుంటే నోరూరిస్తూ అబ్బా అనిపించేలా తీసుకొచ్చిన ఇందిరమ్మ అమృత హస్తం పథకానికి ప్రభుత్వం ఈ ఏడాది జనవరి నుంచి శ్రీకారం చుట్టింది. రాష్ట్రంలోని గర్భిణులకు, బాలింతలకు కోడిగుడ్డు అన్నం, పప్పు, ఆకుకూరలు వండి వడ్డించాలని ఆదేశాలు జారీ చేసింది. అనుకున్నదొకటైతే... ఆచరణలో జరిగింది మరొకటి. ఈ పథకానికి కులవివక్ష గండికొట్టింది. దళితులు వండిపెడితే తినబోమని అగ్రకులదురహంకారం బుసలు కొట్టింది. చిత్తూరు జిల్లాలో పెనుమూరు మండలం ఎస్సీ రిజర్వ్ నియోజవర్గానికి చెందిన ఇక్కడ 55 అంగన్ వాడీ కేంద్రాలున్నాయి. ఇందులో 26 కేంద్రాల్లో ఎస్సీలకు చెందిన టీచర్లు, ఆయమ్మలు ఉన్నారు. ఈ

సామాజిక వర్గానికి చెందిన ఆయమ్మలు వండుతున్నారని అగ్రవర్ణాల వారు తినేందుకు రావడం లేదు. గంగవరం, పలమనేరు మండలాల్లోనూ ఇదే పరిస్థితి ఉంది.

ఆయా కేంద్రాల్లో కేవలం ఎస్సీ లబ్ధిదారులు మాత్రమే తింటున్నారు. మిగిలిన వారు రావడం లేదు. మరికొన్ని కేంద్రాల్లో ఈ పథకం పూర్తిగా అమలు కాలేదు. పథకం ప్రారంభంలో ఈ 26 కేంద్రాల్లోనూ ఇదే పరిస్థితి ఉండేది. దీంతో అధికారులు ప్రత్యామ్నాయ ఏర్పాటు చేశారు.



దళిత అంగన్ వాడీ టీచర్ గీత

పెనుమూరు మండలం యర్రమిట్టవారిపల్లిలో 14 మంది గర్భిణులు, బాలింతలు వున్నారు. ఇక్కడ ఆయాగా వున్న ఎస్సీకి చెందిన వోకమ్మ వండుతోందని ఎవరూ రాలేదు. పథకం ఆగిపోకూడదని అధికారులు ఆ ఊళ్ళోనే అగ్రకులాలకి చెందిన ఓ మాజీ సర్పంచి భార్య చేత వండిస్తున్నారు. మండలంలోని ఉప్పిలిపల్లిలోనూ ఇదే సమస్య. దీంతో మధ్యాహ్న భోజనం వండుతున్న కార్మికురాలి వద్దే వండిస్తున్నారు. అంటరానితనం రూపుమాపేందుకు ప్రయత్నించకుండా అధికారులూ ప్రత్యామ్నాయాలతో సరిపెట్టడం శోచనీయం.

కులవివక్ష, అంటరానితనం ఇలా అనేక రూపాలలో వ్యక్తం అవుతున్న పాలకులకు పట్టడంలేదు. సమస్యను దాటవేయడం చేస్తున్నారే తప్ప సమస్య పరిష్కారానికి కృషి చేయడం లేదు. అమృత హస్తం పేరుతో అంగన్ వాడీ కార్యకర్తలకు బలవంతంగా ఈ కార్యక్రమాన్ని అంటగట్టి ఇలా అవమానపరచడం దుర్మార్గం. ఇలాంటి ఘటనలు వారి ఆత్మవిశ్వాసాన్ని దెబ్బతీసి ఆత్మనూన్యతభావానికి గురి చేస్తాయి. ప్రభుత్వం, మహిళా శిశు సంవర్ధకశాఖ అధికారులు దాని పై వెంటనే దృష్టి కేంద్రీకరించి ఈ సమస్య పరిష్కారానికి కృషి చేయకుంటే పరిస్థితి మరింత దిగజారిపోతుంది.







అంతర్జాతీయ మహిళా హక్కుల దినోత్సవం సందర్భంగా ర్యాలీ







KLVO 2A 470

ఆంధ్రప్రదేశ్ అంగన్ వాడీ వర్క్స్ & హెల్పర్స్ యూనియన్  
7వ రాష్ట్ర మహాసభలలో ప్రసంగిస్తున్న డా॥ హేమలత,  
సిఐటియు రాష్ట్ర ప్రధాన కార్యదర్శి ఆర్.సుధాభాస్కర్  
సభకు హాజరైన అంగన్ వాడీ వర్కర్లు





ಮಹಸು ಫೌಂಡೇಷನ್  
ಪುಸ್ತಕಾಲ ಪರಿಶೀಲನಾವರದ್ಧಿಕ

ಪುಸ್ತಕಂ ಸಂಖ್ಯೆ	KEVOLA 470
ಪುಸ್ತಕಂ ನೆರು	SRINIVASA
ತಾರೀಖು	25-8-2023
ಮುಂದು ಲಿಪಿ	Yes
ವೆಸುಕ ಲಿಪಿ	Yes
ಮೊತ್ತಂ ಪೆಣೆಲು	37
ವೆರ್ದ ನೆಣೆ ಪೆಣೆಲು	No
ಖಾಕೆ ಪೆಣೆಲು	No
ಲೆಖ ಪೆಣೆಲು	No
ತಯಾರು ಚೆಪೆತದಿ	Manika
ಪೆಣೆಲು ಖರೀದಿಸೆತದಿ	Manika
ಸ್ಟಾನ್ ಚೆಪೆತದಿ	Manika
ಪರಿಕ್ಷೆ ಚೆಪೆತದಿ	manasa
ಪೆಣೆಲು ಪರಿಚಾಸೆತದಿ	
ಲೇಂಡಿಂಗು ಚೆಪೆತದಿ	
ಪ್ಯಾಕಿಂಗು ಚೆಪೆತದಿ	
ಸ್ಟಾನ್ ಚೆಪ್ಪುಡಿವಿ	
ತಪ್ಪುಲು	No
ಪರಿಸ್ಥಿತಿ	Good